

ذٰلِكَ فَضْلُ اللّٰهِ يُؤْتِيْهِ مَن يَّشَآءُ ط  
(پ ۲۷/۱ الحدید ۲۱)

# افضلیت صحابہ کی ترتیب

: تالیف :

محمد فاروق خالصناضوی  
بانی و صدرِ حنفی آرگنائزیشن (ایس ایچ او)

ہُسنی حنفی آرگنائزیشن (ایس ایچ او)  
بھالدار پورہ، ناگپور ۴۴۰۰۱۸ (مہاراشٹر) انڈیا۔



کتاب : افضلیت صحابہ کی ترتیب

تالیف : محمد فاروق خاں صاحب رضوی

کمپوز : الرضا گرافکس، بھالدار پورہ، ناگپور۔

اشاعت : ۲۲ جولائی ۲۰۲۱ء

ناشر : سنی حنفی آرگنائزیشن (ایس ایچ او، انٹرنیشنل)۔

دیواڑیا کانگریس بھون کے پیچھے، بھالدار پورہ، ناگپور۔ 440 018  
(مہاراشٹر) انڈیا۔



Download the books of Ulama-e Ahlesunnat in PDF on Telegram :  
[https://t.me/SHO\\_ISLAMIC\\_CHANNEL](https://t.me/SHO_ISLAMIC_CHANNEL)

Subscribe to our official Youtube channel :  
<https://youtube.com/c/SUNNIHANFIORGANIZATION>

Subscribe to our official Youtube channel :  
<https://youtube.com/c/shochannel786>

## فہرست مضامین :

- ۴ (۱) سوال۔
- ۵ (۲) جواب۔
- ۶ (۳) فضیلت و افضلیت میں فرق۔
- ۸ (۴) قرآن سے افضلیت صحابہ کی ترتیب کا ثبوت۔
- ۱۷ (۵) احادیث سے افضلیت صحابہ کی ترتیب کا ثبوت۔
- ۲۰ (۶) عہد رسالت میں صحابہ میں افضلیت کا عقیدہ۔
- ۲۷ (۷) ترتیب افضلیت صحابہ اور اجماع امت۔
- ۴۱ (۸) شیخین کی افضلیت کا منکر گمراہ و بدعتی ہے۔
- ۴۷ (۹) حضرت عثمان و حضرت علی رضی اللہ تعالیٰ عنہما میں افضل کون ؟
- ۵۰ (۱۰) حضرت امیر معاویہ رضی اللہ تعالیٰ عنہ کے متعلق عقیدہ اہل سنت۔

بِسْمِ اللّٰهِ الرَّحْمٰنِ الرَّحِیْمِ

## سوال ::

محترم و عزیزم جناب محمد فاروق خاں رضوی صاحب حفظہ اللہ المولیٰ القوی  
السلام علیکم ورحمتہ اللہ وبرکاتہ۔

مزاج گرامی بخیر۔ اللہ تعالیٰ آپ کی عمر، علم و عمل میں روز افزوں برکتیں عطا  
فرمائے۔ آمین۔

عرض ہے کہ یوٹیوب پر آپ کے آفیشل چینل ”سنی حنفی آرگنائزیشن (ایس ایچ او)“  
پر آپ کی ایک ویڈیو تقریر دو پارٹ میں باعنوان ’صحابہ کے گستاخ‘ نظر نواز ہوئی۔ اُس تقریر  
کے دوسرے پارٹ میں ایک مقام پر آپ نے صحابہ کرام (رضوان اللہ تعالیٰ علیہم اجمعین) میں  
افضلیت کی ترتیب بیان فرمائی ہے کہ رسول اللہ ﷺ کے بعد سب سے افضل خلفاء  
الراشدین ہے، پھر عشرہ مبشرہ ہیں، پھر اصحاب بدر، پھر اصحاب اُحد۔۔۔ الخ۔ آپ کی اس  
بات پر ہمارے پڑوسی ملک کے بعض احباب نے دو اعتراض کیے ہیں۔

(۱) صحابہ کرام میں افضلیت کی یہ ترتیب و درجہ بندی کیا ہمارے ائمہ،  
محدثین، و علماء اہل سنت نے بیان فرمائی ہیں جس طرح سے آپ نے بیان فرمایا ہے ؟  
جبکہ تمام صحابہ کرام رسول اللہ ﷺ کے دیدار سے مشرف ہونے اور آپ ﷺ کی صحبت  
بابرکت کے سبب تمام اُمت سے افضل و اعلیٰ ہے۔ لہذا اُن میں ایک کو دوسرے سے  
افضل بتانا اور اس طرح کی افضلیت کی درجہ بندی بیان کرنے کی کیا حاجت ہے ؟ اس



سے تو عوام الناس کے دل میں صحابہ کرام کی عقیدت کے کم ہونے کا اندیشہ ہے۔

(۲) آپ نے افضلیت کی جو یہ ترتیب بیان کی ہے اُس میں حضرت سیدنا امیر معاویہ رضی اللہ تعالیٰ عنہ کے متعلق کہا ہے کہ ”افضلیت کے ان درجات میں اُن کا شمار نہیں ہوتا، بلکہ وہ عام اصحاب رسول ﷺ میں شمار ہوتے ہیں۔“ آپ کا یہ کہنا کس دلیل پر مبنی ہے ؟ کیا یہ حضرت امیر معاویہ رضی اللہ تعالیٰ عنہ کی توہین نہیں ہے ؟

برائے کرم ان اعتراضات کے جوابات دلائل کے ساتھ عنایت فرما کر شکوک کا ازالہ فرمائیں۔

والسلام

محمد علی برکاتی غفرلہ

دو ٹائی، بارہ امام روڈ، ممبئی۔ ۳

## :: جواب ::

محترم و مکرم مولانا محمد علی برکاتی صاحب دام ظلہ العالی۔  
وعلیکم السلام ورحمۃ اللہ تعالیٰ وبرکاتہ۔

امید ہے کہ آپ باخیر و عافیت سے ہوں گے۔ اللہ تعالیٰ آپ کے ہر دینی و دنیاوی معاملات میں برکتیں و رحمتیں عطا فرمائیں۔ آمین۔

آپ نے میری تقریر کے جس ایک حصہ کے متعلق استفسار فرمایا ہے اور اس متعلق اپنے احباب کے جو اعتراضات و اشکالات قلم بند فرمائے ہیں۔ یوں تو اُن کے جوابات نہایت ہی تفصیل طلب ہے، لیکن اگر انہیں تفصیلاً بیان کیا جائے تو گفتگو لمبی اور تحریر طویل

ہو جائے گی۔ میں کوشش کروں گا کہ بہت اختصار کے ساتھ چند ایسے دلائل عرض کر دوں جن سے اعتراضات و اشکالات رفع ہو جائے۔

## :: فَضِیْلَتِ وَافْضَلِیَّتِ میں فرق ::

جس طرح ایک کلاس کے تمام طالب علم اُستاد کی نظر میں برابر نہیں ہوتے کہ اُن میں کوئی زیادہ قابل ہوتا ہے تو کوئی کم، مگر ہوتے سب ایک ہی جماعت کے۔ اور اُن کے بعد آنے والے اُن کو سنیز ہی مانتے ہیں حالانکہ درجہ کے لحاظ سے جونیئرز کی نظر میں وہ سب برابر ہیں۔ اسی طرح اللہ عزّ وجل و نبی اکرم صلی اللہ تعالیٰ علیہ وآلہ وسلم کے نزدیک صحابہ کرام (رضوان اللہ تعالیٰ علیہم اجمعین) کے درجات میں تفاوت ہے۔

یاد رکھیے ! فَضِیْلَتِ اور اَفْضَلِیَّتِ میں بڑا فرق ہے۔ اہل سنت و جماعت کا اس پر اتفاق ہے کہ فضیلت میں تمام صحابہ کرام (رضوان اللہ تعالیٰ علیہم اجمعین) برابر ہیں، اور ایک کی فضیلت سے دوسرے کی فضیلت میں کچھ کمی نہیں آتی۔ لیکن اَفْضَلِیَّتِ میں اُن کے درمیان بڑا فرق ہے کہ بعض کو بعض پر اَفْضَلِیَّتِ حاصل ہے۔

فضیلت خوبی کو کہتے ہیں، جبکہ اَفْضَلِیَّتِ برتری، فوقیت، تقدّم اور بزرگی کو کہتے ہیں۔ اَفْضَلِیَّتِ قرآن کریم، احادیث نبویّہ، اتفاق صحابہ اور اجماع اہل سنت سے ثابت ہوتی ہے۔ اَفْضَلِیَّتِ کی شرائط سخت ہیں، کوئی غیر صحابی کتنا ہی زور لگائے، فضیلت و اَفْضَلِیَّتِ دونوں میں کسی صحابی کے برابر نہیں ہو سکتا۔ اور اسی طرح جماعت صحابہ میں کوئی صحابی اَفْضَلِیَّتِ میں حضرت سیدنا ابو بکر صدیق رضی اللہ تعالیٰ عنہ کے برابر نہیں ہو سکتا۔

امام اہل سنت اعلیٰ حضرت الشاہ احمد رضا خاں محدث بریلوی علیہ الرحمۃ والرضوان (المتوفی ۱۳۲۰ھ) اپنے فتاویٰ ”العیایا النبویۃ فی الفتاویٰ الرضویۃ“ میں فرماتے ہیں۔  
 ”فضیلت و افضلیت میں زمین و آسمان کا فرق ہے وہ (یعنی فضیلت) اسی باب سے ہے جس میں ضَعَف (یعنی ضعیف احادیث) بالاتفاق قابل قبول اور یہاں (یعنی افضلیت میں) بالاجماع مردود و نامقبول۔۔۔ (آگے چند سطروں بعد مزید فرماتے ہیں)  
 بلکہ انصافاً اگر تفصیل شیخین کے خلاف کوئی حدیث صحیح بھی آئے، قطعاً واجب التاویل ہے اور اگر بفرض باطل صالح تاویل نہ ہو واجب الرد کہ تفصیل شیخین متواتر و اجماعی ہے۔۔۔ اور متواتر و اجماع کے مقابل احاد ہرگز نہ سنے جائیں گے۔۔۔ بالجملة مسئلہ افضلیت ہرگز باب فضائل سے نہیں جس میں ضَعَف سن سکیں بلکہ ”موافق“ و ”شرح موافق“ میں تو تصریح کی کہ باب عقائد سے ہے اور اس میں احاد صحاح بھی نامسموع۔“

(فتاویٰ رضویہ، جلد ۵، صفحہ نمبر ۵۸۰-۵۸۱)

اعلیٰ حضرت علیہ الرحمۃ کے کلام کا خلاصہ یہ ہے کہ جب قطعی اجماعی عقیدے کے خلاف کوئی سند صحیح روایت کو بھی لایا جائے تو خمیر واحد ہونے کی بنا پر رد کر دی جائے گی توچہ جاتیکہ روایات ضعیفہ۔ جبکہ اس کے برخلاف فضیلت کیلئے سند صحیح تو کیا ضعیف بلکہ ضعیف جداً بھی کفایت کرتی ہے۔

اللہ بڑا کرے ہوئے نفس و جہالت کا کہ تفصیلی و نیم رافضی جو فضیلت کی روایات میں انھیں اجماعی عقیدہ افضلیت کے مقابل پیش کرتے ہیں اور سادہ لوح عوام کو گمراہ کرتے ہیں۔ پھر معنی کا تعین، محتمل کا احتمال اور ضعیف کا ضعف بیان کرنا ضروری ہو جاتا

ہے، اور یہ سب فرقہ تفضلیت کی حماقتوں کا ثمرہ ہے۔

اہل سنت کا اجماع ہے کہ انبیاء کرام علیہم الصلوٰۃ والسلام کے بعد تمام عالم میں سب سے افضل حضرت سیدنا صدیق اکبر رضی اللہ تعالیٰ عنہ ہیں، پھر اُن کے بعد سیدنا حضرت عمر فاروق رضی اللہ تعالیٰ عنہ، اُن کے بعد حضرت سیدنا عثمان غنی رضی اللہ تعالیٰ عنہ، اُن کے بعد حضرت سیدنا علی المرتضیٰ رضی اللہ تعالیٰ عنہ ہیں۔ ان خلفاء اربعہ کے بعد عشرۃ مبشرہ، پھر اہل بدر، پھر اہل احد، پھر اہل بیت اطہار، پھر اصحاب بیعت الرضوان، پھر تمام صحابہ کرام (رضوان اللہ تعالیٰ علیہم اجمعین)۔

## :: قرآن کریم سے افضلیت صحابہ کی ترتیب کا ثبوت ::

اس مختصر سی تمہید کے بعد اب آئیے اعتراضات کے جوابات کی طرف رخ کرتے ہیں۔ معترضین کا پہلا اعتراض یہ ہے کہ ”صحابہ کرام میں افضلیت کی یہ ترتیب و درجہ بندی کیا ہمارے ائمہ، محدثین، و علماء اہل سنت نے بیان فرمائی ہے؟۔۔۔ الخ۔“

عرض ہے کہ صحابہ کرام رضوان اللہ تعالیٰ علیہم اجمعین ہی نہیں بلکہ افضلیت کی یہ ترتیب تو انبیاء کرام علیہم الصلوٰۃ والسلام میں بھی ہے، اور اسے ائمہ و محدثین تو تجا خود رب تبارک و تعالیٰ جل و اعلیٰ نے بیان فرمایا ہے۔ چنانچہ ارشاد ربّانی ہے۔

تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مَنْ كَلَّمَ اللَّهُ وَرَفَعَ

بَعْضَهُمْ دَرَجَاتٍ ط

”یہ رسول ہیں کہ ہم نے ان میں سے ایک کو دوسرے پر افضل کیا ان میں سے کسی

سے اللہ نے کلام فرمایا اور کوئی وہ ہے جسے سب پر درجوں بلند کیا۔“

(قرآن کریم، پارہ ۳ سورۃ البقرہ آیت ۲۵۳)

تمام انبیاء کرام علیہم الصلوٰۃ والسلام منصب نبوت کے اعتبار سے فضیلت میں یکساں ہے، لیکن افضلیت میں یکساں نہیں۔ بلکہ اُن میں بھی افضلیت و مراتب کے لحاظ سے بعض، بعض سے افضل و اعلیٰ ہے۔ غور فرمائیں ! جب اللہ رب العزت کے نزدیک انبیاء کرام میں بھی یہ افضلیت کی ترتیب ہے تو اب اگر صحابہ کرام میں بھی افضلیت کی ترتیب ہو تو اس میں حیرانی کی کیا بات ہے ! بلکہ صحابہ کرام میں فضیلت و افضلیت کی یہ درجہ بندی خود پروردگار عالم جلّ شانہ نے بیان فرمائی ہے۔ چنانچہ۔

اللہ تبارک و تعالیٰ ارشاد فرماتا ہے۔

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ ط أُولَئِكَ أَعْظَمُ  
دَرَجَةً مِنَ الَّذِينَ أَنْفَقُوا مِنْ بَعْدُ وَقَتْلُوا ط وَكُلًّا وَعَدَ اللَّهُ الْحُسْنَى ط وَاللَّهُ بِمَا  
تَعْمَلُونَ خَبِيرٌ ۝

”تم میں برابر نہیں وہ جنہوں نے فتح مکہ سے قبل خرچ کیا اور جہاد کیا، وہ مرتبہ میں اُن سے بڑے ہیں جنہوں نے فتح مکہ کے بعد خرچ اور جہاد کیا، اور اُن سب سے اللہ جنت کا وعدہ فرما چکا، اور اللہ کو تمہارے کاموں کی خبر ہے۔“

(قرآن کریم، پارہ ۲ سورۃ الحٰدِید آیت ۱۰)

اس آیت کریمہ میں اللہ تعالیٰ نے خود صحابہ کرام کے درمیان افضلیت کی ترتیب کو واضح فرمایا ہے کہ افضلیت میں نبی کریم ﷺ کے تمام صحابہ برابر نہیں، بلکہ اُن کے

درمیان بنیادی طور پر دو طبقے ہیں۔ پہلا طبقہ وہ ہے جو فتح مکہ سے پہلے ایمان لایا، اللہ کی راہ میں خرچ کیا اور جہاد کیا۔ اور دوسرا طبقہ وہ ہے جو فتح مکہ کے بعد ایمان لایا، اللہ کی راہ میں خرچ کیا اور جہاد کیا۔ پھر ان میں پہلا طبقہ افضلیت میں دوسرے طبقہ پر برتری و فوقیت رکھتا ہے، البتہ رسول اللہ صلی اللہ تعالیٰ علیہ وآلہ وسلم کے صحابی ہونے کی بناء پر ہر صحابی سے اللہ تعالیٰ نے بھلائی اور جنت کا وعدہ فرمالیا ہے۔ گویا رسول اللہ صلی اللہ تعالیٰ علیہ وآلہ وسلم کے صحابی ہونے کی فضیلت میں سب برابر ہیں، لیکن افضلیت میں برابر نہیں۔

امام محمد بن خالد بن رازی علیہ الرحمۃ والرضوان (المتوفی ۶۰۴ھ) اپنی تفسیر قرآن ”تفسیر الکبیر“ میں اس آیت کی تفسیر میں فرماتے ہیں۔

جَعَلَ عُلَمَاءُ هَذِهِ الْآيَةِ دَالَّةً عَلَى فَضْلِ مَنْ سَبَقَ إِلَى الْإِسْلَامِ ، وَأَنْفَقَ وَجَاهَهُ مَعَ الرَّسُولِ ﷺ قَبْلَ الْفَتْحِ ، وَبَيْنُوا الْوُجْهَ فِي ذَلِكَ وَهُوَ عَظَمَ مَوْجِعَ نُصْرَةِ الرَّسُولِ عَلَيْهِ الصَّلَاةُ وَالسَّلَامُ بِالنَّفْسِ ، وَانْفَاقِ الْمَالِ فِي تِلْكَ الْحَالِ ، وَفِي عَدَدِ الْمُسْلِمِينَ قَلَّةٌ وَفِي الْكَافِرِينَ شَوَكَةٌ وَكَثْرَةٌ عَدَدٌ ، فَكَانَتْ الْحَاجَّةُ إِلَى النُّصْرَةِ وَالْمُعَاوَنَةِ أَشَدَّ ، بِخِلَافِ مَا بَعْدَ الْفَتْحِ فَإِنَّ الْإِسْلَامَ صَارَ فِي ذَلِكَ الْوَقْتِ قُوًى وَالْكَفْرَ ضَعِيفًا۔

”علماء کرام نے فرمایا : یہ آیت دلالت کرتی ہے کہ جو فتح مکہ سے پہلے اسلام لایا اور (اللہ کی راہ میں) خرچ کیا اور رسول اللہ صلی اللہ تعالیٰ علیہ وآلہ وسلم کے ہمراہ جہاد کیا وہ بعد والوں سے افضل ہے۔ اس کی وجہ یہ ہے کہ اُسے رسول اللہ صلی اللہ تعالیٰ علیہ وآلہ وسلم کی مدد کا عظیم موقع حاصل ہوا، اور اُس نے اُس وقت مال خرچ کیا جب مسلمانوں کی تعداد بہت کم تھی اور کفار کا دبدبہ و تعداد بہت زیادہ



تھی، اور اُس وقت مسلمانوں کو مدد اور معاونت کی بہت ضرورت تھی، برخلاف اس کے کہ فتح مکہ کے بعد اسلام قوی ہو چکا تھا اور کفر بہت ضعیف ہو گیا تھا۔“

(تفسیر البکیر، جلد ۲۹ صفحہ نمبر ۲۲۰/سورۃ الحدید آیت ۱۰ کے تحت)

امام جلال الدین سیوطی علیہ الرحمۃ والرضوان (المتوفی ۹۱۱ھ) اپنی تفسیر قرآن ”الدر المنثور فی التفسیر بالمأثور“ میں اسی آیت کے تحت حدیث پاک نقل فرماتے ہیں۔

عَنْ أَنَسٍ قَالَ : كَانَ بَيْنَ خَالِدِ بْنِ الْوَلِيدِ ، وَبَيْنَ عَبْدِ الرَّحْمَنِ بْنِ عَوْفٍ كَلَامٌ ، فَقَالَ خَالِدٌ لِعَبْدِ الرَّحْمَنِ بْنِ عَوْفٍ : تَسْتَطِيعُونَ عَلَيْنَا بِأَيَّامٍ سَبَقْتُمُونَا بِهَا ! فَبَلَغَ النَّبِيُّ ﷺ فَقَالَ : دَعُوا إِلَى أَصْحَابِي ، فَوَالَّذِي نَفْسِي بِيَدِهِ ، لَوْ أَنْفَقْتُمْ مِثْلَ أُحُدٍ ، أَوْ مِثْلَ الْجِبَالِ ذَهَبًا ، مَا بَالَعْتُمْ أَعْمَالَهُمْ -

(اسناد صحیح۔ واللفظ تفسیر الدر المنثور)

”حضرت انس رضی اللہ تعالیٰ عنہ سے روایت ہے : حضرت خالد بن ولید رضی اللہ تعالیٰ عنہ اور حضرت عبد الرحمن بن عوف رضی اللہ تعالیٰ عنہ کے درمیان (کسی بات پر) سخت کلامی ہو گئی، حضرت خالد بن ولید رضی اللہ تعالیٰ عنہ نے حضرت عبد الرحمن بن عوف رضی اللہ تعالیٰ عنہ سے کہا : تم لوگ ہم پر اس لیے فوقیت لے جانا چاہتے ہو کہ (تم ہم سے) چند دن (قبل اسلام لانے) میں سبقت لے گئے ! پس یہ بات نبی کریم ﷺ تک پہنچی تو آپ نے فرمایا : میرے صحابہ کو میرے پاس لاؤ، (پھر فرمایا) اُس ذات کی قسم جس کے دست قدرت میں میری جان ہے اگر تم اُحد (پہاڑ) کے برابر یا پہاڑوں کے برابر بھی سونا (اللہ کی راہ میں) خرچ کر دو تو بھی (جو صحابہ پہلے ایمان لائے) اُن کے اعمال کو نہیں پہنچ سکتے۔“

(تفسیر درمنثور، جلد ۱۴/صفحہ نمبر ۲۶۵/سورۃ الحدید آیت ۱۰ کے تحت)

تخارج : مسلم، صحیح مسلم، باب فضائل الصحابة، حدیث نمبر ۶،۴۸۸۔

احمد، مسند الامام احمد بن حنبل، حدیث نمبر ۸۱۲، ۱۳۔

بزار، کشف الآثار، جلد ۳/صفحہ نمبر ۲۱۱/حدیث نمبر ۲،۵۹۲۔

ابن کثیر، تفسیر القرآن (المعروف تفسیر ابن کثیر) جلد ۸/صفحہ نمبر ۱۲ (الحدید، ۱۰)۔

آلوسی، تفسیر روح المعانی، جلد ۱۴/صفحہ نمبر ۱۷۳۔

حضرت خالد بن ولید رضی اللہ تعالیٰ عنہ بھی صحابی ہیں۔ اور اُن کا درجہ بھی ایسا بلند و اعلیٰ

ہے کہ اُن کی فضیلت میں رسول اللہ ﷺ نے فرمایا : سَيُفَّ مِنْ سُبُوفِ اللَّهِ۔

”(یعنی خالد) اللہ کی تلواروں میں سے ایک تلوار ہے۔“

(صحیح بخاری، کتاب فضائل اصحاب النبی، باب مناقب خالد بن ولید، حدیث نمبر ۷۵۷، ۳)

باوجود اسکے کہ حضرت خالد بن ولید رضی اللہ تعالیٰ عنہ کو بارگاہ رسالت ﷺ سے ایسا

عظیم الشان لقب ملا، لیکن وہ افضلیت میں حضرت عبدالرحمن بن عوف رضی اللہ تعالیٰ عنہ جو عشرہ

مبشرہ میں سے ہیں، اُن کے مقام و مرتبہ کو نہیں پہنچ سکتے۔ یہیں سے پتہ چلا کہ صحابہ کرام

(رضوان اللہ تعالیٰ علیہم اجمعین) کے مابین مقام افضلیت میں بڑا فرق ہے۔

علامہ قاضی ثناء اللہ عثمانی پانی پتی علیہ الرحمہ (المتوفی ۱۲۵ھ) اپنی تفسیر قرآن

”تفسیر المظہری“ میں اسی آیت کی تفسیر میں فرماتے ہیں۔

قُلْتُ : هَذِهِ الْآيَةُ بِمَنْطُوقِهِ تَدِلُّ عَلَى أَفْضَلِيَّةِ السَّابِقِينَ الْأَوَّلِينَ

مِنَ الْمُهَاجِرِينَ وَالْأَنْصَارِ عَلَى مَنْ آمَنَ بَعْدَ الْفَتْحِ وَأَنْفَقَ حِينَئِذٍ وَبِهِمُ مَوَ

وَسِيَاقَةٌ يَدُلُّ عَلَى أَفْضَلِيَّةِ الصِّدِّيقِ عَلَى سَائِرِ الصَّحَابَةِ وَأَفْضَلِيَّةِ الصَّحَابَةِ عَلَى سَائِرِ النَّاسِ ، فَإِنَّ مَدَارَ الْفَضْلِ عَلَى السَّبْقَةِ فِي الْإِسْلَامِ وَالْإِنْفَاقِ وَالْجِهَادِ -

”میں کہتا ہوں : یہ آیت اس بات پر دلالت کرتی ہے کہ مہاجرین و انصار میں سے سابقین صحابہ اُن صحابہ پر فضیلت رکھتے ہیں جو فتح مکہ کے بعد ایمان لائے اور اُس کے بعد مال خرچ کیا۔ یہ آیت اپنے مفہوم اور سیاق کے ساتھ اس امر پر بھی دلالت کرتی ہے کہ حضرت ابو بکر صدیق رضی اللہ تعالیٰ عنہ تمام صحابہ سے افضل ہیں اور صحابہ تمام لوگوں سے افضل ہیں، کیونکہ فضیلت کا دار و مدار اسلام قبول کرنے میں سبقت لے جانے، مال خرچ کرنے اور جہاد کرنے میں ہے۔“

(تفسیر المظہری، جلد ۹، صفحہ نمبر ۳۱۷۲/سورۃ الحدید آیت ۱۰ کے تحت)

اس آیت کی تفسیر میں ہم نے یہاں بہت اختصار کے ساتھ چند ہی مفسرین کے اقوال ذکر کیے ہیں۔ اگر حقیر اقام الحروف صرف اپنی ذاتی لائبریری میں موجود تفاسیر کے حوالجات مع عبارات نقل کرے تو ایک دفتر ہو جائے۔ بسبب خوفِ طوالت ہم یہاں مختصراً چند مفسرین کی تفاسیر کے نام، مع جلد و صفحہ نمبر نقل کر رہے ہیں جس میں اس آیت کریمہ کے تحت الفاظ کے کم و بیش فرق کے ساتھ یہی تفسیر بیان ہوئی ہے۔ اہل تحقیق ان تفاسیر کی طرف رجوع کر سکتے ہیں۔

☆ امام ابو جعفر محمد بن جریر الطبری علیہ الرحمۃ والرضوان (المتوفی ۳۲۰ھ)،

”الجامع البیان عن تاویل آی القرآن (تفسیر الطبری)“ جلد ۲۲، صفحہ نمبر ۳۹۲۔

- ☆ امام منصور محمد بن محمد الماتریدی علیہ الرحمۃ والرضوان (المتوفی ۳۳۳ھ)،  
 ”تفسیر القرآن المسمیٰ تاویلات اہل السنۃ“ جلد ۵ / صفحہ نمبر ۴۲۔
- ☆ امام ابی اللیث نصر بن محمد بن احمد السمرقندی علیہ الرحمۃ والرضوان (المتوفی ۳۷۵ھ)،  
 ”تفسیر السمرقندی المسمیٰ بحر العلوم“ جلد ۳ / صفحہ نمبر ۳۲۴۔
- ☆ امام منصور بن عبد الجبار التمیمی السمعانی علیہ الرحمۃ والرضوان (المتوفی ۴۸۹ھ)،  
 ”تفسیر القرآن العظیم“ جلد ۵ / صفحہ نمبر ۳۶۷۔
- ☆ امام ابی محمد الحسین بن مسعود البغوی علیہ الرحمۃ والرضوان (المتوفی ۵۱۶ھ)،  
 ”معالم التنزیل (المعروف تفسیر بغوی)“ جلد ۸ / صفحہ نمبر ۳۳۔
- ☆ امام علاء الدین علی بن محمد الخازن علیہ الرحمۃ والرضوان (المتوفی ۷۴۵ھ)،  
 ”لباب التاویل فی معانی التنزیل (المعروف تفسیر الخازن)“ جلد ۴ / ۲۴۷۔
- ☆ حافظ اسماعیل بن عمر ابن کثیر (المتوفی ۷۷۴ھ)،  
 ”تفسیر القرآن (المعروف تفسیر ابن کثیر)“ جلد ۸ / صفحہ نمبر ۱۲ پر۔
- ☆ امام قاضی مجیر الدین بن محمد المقدسی علیہ الرحمۃ والرضوان (المتوفی ۹۲۷ھ)،  
 ”فتح الرحمن فی تفسیر القرآن“ جلد ۶ / صفحہ نمبر ۵۳۲ پر۔
- ☆ علامہ شہاب الدین السید محمود آلوسی علیہ الرحمۃ والرضوان (المتوفی ۱۲۷۰ھ)،  
 ”تفسیر روح المعانی فی تفسیر القرآن العظیم والسبع المثانی“ جلد ۱۴ / صفحہ نمبر ۱۷۳۔
- خلاصہ کلام یہ کہ نص قرآن اور آیت کریمہ کی تفسیر میں مفسرین کرام کے فرامین سے یہ بات اچھی طرح ثابت ہو جاتی ہے کہ صحابہ کرام میں افضلیت کی ترتیب عام انسانوں

نے نہیں بلکہ خود رب کائنات نے تجویز فرمائی ہے۔

اب متاخرین علمائے اہل سنت میں سے حضرت صدر الشریعہ علامہ مفتی محمد امجد علی اعظمی رحمۃ اللہ تعالیٰ علیہ (المتوفی ۱۳۶۷ھ) کی شہرہ آفاق تصنیف ”بہار شریعت“ بھی ملاحظہ فرمائیں کہ یہ دیگر کتب ائمہ کے مقابل با آسانی دستیاب ہے۔ چنانچہ۔

حضور صدر الشریعہ علیہ الرحمہ فرماتے ہیں۔

”تمام صحابہ کرام اعلیٰ و ادنیٰ (اور اُن میں ادنیٰ کوئی نہیں) سب جنتی ہیں، وہ جہنم کی بھنک نہ سنیں گے اور ہمیشہ اپنی من مانتی مرادوں میں رہیں گے، محشر کی وہ بڑی گھبراہٹ اُنہیں غمگین نہ کرے گی، فرشتے اُن کا استقبال کریں گے کہ یہ ہے وہ دن جس کا تم سے وعدہ تھا، یہ سب مضمون قرآن عظیم میں ارشاد ہے۔۔۔ اللہ عزوجل نے ”سورۃ حدید“ میں جہاں صحابہ کی دو قسمیں فرمائیں، مومنین قبل فتح مکہ اور بعد فتح مکہ اور اُن کو ان پر تفضیل دی اور فرمادیا۔ کَلَّا وَعَدَ اللّٰهُ الْحُسْنٰی ط ”سب سے اللہ نے بھلائی کا وعدہ فرلیا۔“

(بہار شریعت، جلد ۱ حصہ اول صفحہ نمبر ۲۵۴)

حضرت صدر الشریعہ علیہ الرحمہ کے ان جملوں پر غور فرمائیں کہ ”تمام صحابہ کرام اعلیٰ و ادنیٰ (اور اُن میں ادنیٰ کوئی نہیں)۔“ اس سے صدر الشریعہ کی کیا مراد ہے ؟ تو ہر سنی صحیح العقیدہ ذی علم سمجھ سکتا ہے کہ صدر الشریعہ علیہ الرحمہ کا جماعت صحابہ میں اعلیٰ و ادنیٰ کی تقسیم کرنا افضلیت کے اعتبار سے ہے، اور پھر یہ فرمانا کہ ”اُن میں ادنیٰ کوئی نہیں“ تو اس کا مطلب یہ ہے کہ صحابی ہونے کی فضیلت کے اعتبار سے وہ سب یکساں ہے۔ لہذا معلوم ہوا تمام صحابہ کرام، صحابی ہونے کی فضیلت میں تو برابر ہیں لیکن افضلیت میں برابر نہیں، بلکہ

بعض، بعض سے افضل والی ہے۔

حضرت حکیم الامت مفتی احمد یار خان نعیمی علیہ الرحمۃ والرضوان (المتوفی ۱۳۹۱ھ) اپنی مشکوٰۃ شریف کی شرح ”مرآۃ المناجیح شرح مشکوٰۃ المصابیح“ میں رسول اللہ ﷺ کی ایک حدیث کی شرح بیان کرتے ہوئے نقل فرماتے ہیں۔

”خیال رہے کہ سارے صحابہ جنتی ہیں، مگر عشرہ مبشرہ وہی ہیں جنہیں ایک حدیث میں جمع فرمایا، ورنہ سارے صحابہ جنتی ہیں۔“

(مرآۃ المناجیح، جلد ۸، صفحہ نمبر ۳۰۷/حدیث نمبر ۵۷۲۸، ۵۷۲۹ کے تحت)

حضرت مفتی احمد یار خان نعیمی علیہ الرحمۃ کے اس فرمان کا مطلب یہ ہے کہ، یوں تو تمام صحابہ جنتی ہیں، مگر بعض صحابہ کرام افضلیت میں دیگر صحابہ پر فوقیت رکھتے ہیں، جنہیں اللہ و رسول (عز وجل) صلی اللہ علیہ وآلہ وسلم نے بالترتیب خصوصی فضیلت سے نوازا ہے۔ جیسا کہ عشرہ مبشرہ، جنہیں اُن کی دنیاوی ظاہری زندگی میں ہی رسول اللہ ﷺ نے اُن کے نام لے کر جنت کا مژدہ سنا دیا تھا۔ اعلیٰ حضرت علیہ الرحمۃ فرماتے ہیں۔

وہ دسوں جن کو جنت کا مژدہ ملا۔

اُس مبارک جماعت پہ لاکھوں سلام۔





## :: احادیث سے افضلیت صحابہ کی ترتیب کا ثبوت ::

امام محمد بن عبد اللہ خطیب التبریزی علیہ الرحمۃ والرضوان (المتوفی ۷۳۷ھ) ”مشکوٰۃ المصابیح“ میں حدیث پاک نقل فرماتے ہیں۔

وَعَنْ عَمْرِو بْنِ الْخَطَّابِ ، قَالَ : سَمِعْتُ رَسُولَ اللَّهِ ﷺ يَقُولُ :  
سَأَلْتُ رَبِّي عَنْ اِخْتِلَافِ اَصْحَابِي مِنْ بَعْدِي ، فَأَوْحَى اِلَيَّ : يَا مُحَمَّدُ ، اِنَّ  
اَصْحَابَكَ عِنْدِي بِمَنْزِلَةِ النُّجُومِ فِي السَّمَاءِ ، بَعْضُهَا اَقْوَى مِنْ بَعْضٍ ، وَلِكُلِّ  
نُورٍ ، فَمَنْ اَخَذَ بِشَيْئٍ مِمَّا هُمْ عَلَيْهِ مِنْ اِخْتِلَافِهِمْ فَهُوَ عِنْدِي عَلَى هُدًى ،  
قَالَ : وَقَالَ رَسُولُ اللَّهِ ﷺ : اَصْحَابِي كَالنُّجُومِ فَبِأَيِّهِمْ اِقْتَدَيْتُمْ اهْتَدَيْتُمْ -  
(واللفظ مشکوٰۃ المصابیح)

”حضرت سیدنا عمر بن خطاب رضی اللہ تعالیٰ عنہ سے روایت ہے، وہ کہتے ہیں: میں نے رسول اللہ صلی اللہ تعالیٰ علیہ وآلہ وسلم سے سنا کہ آپ نے فرمایا: میں نے اپنے رب (عز وجل) سے اپنے صحابہ کے اختلاف کے بارے میں سوال کیا جو میرے بعد ہوگا، میری طرف وحی فرمائی گئی کہ، اے محمد! بیشک تمہارے صحابہ میرے نزدیک آسمان کے ستاروں کی طرح ہیں، ان میں سے بعض، بعض سے زیادہ قوی ہیں، اور تمام (ہدایت کے) نور ہیں، پس جو شخص اُن کے آپسی اختلاف کے باوجود اُن میں سے کسی کے طریقے پر چلے وہ میرے نزدیک ہدایت پر ہے۔ (حضرت عمر رضی اللہ تعالیٰ عنہ مزید) کہتے ہیں: پھر رسول اللہ صلی اللہ تعالیٰ علیہ وآلہ وسلم نے فرمایا: میرے صحابہ ستاروں کی مانند ہیں، تم ان میں سے جس کی بھی پیروی

کرو گے ہدایت پا جاؤ گے۔“

(مشکوٰۃ المصابیح، کتاب المناقب، باب: مناقب الصحابة، حدیث نمبر ۶،۰۰۱۸)

تخارج : عبد بن حمید، المنتخب من مسند عبد بن حمید، صفحہ نمبر ۲۵۰ / حدیث نمبر ۷۸۳۔

ابن عدی، الكامل فی ضعفاء الرجال، جلد ۵ / صفحہ نمبر ۱۰۵ / حدیث نمبر ۷۰،۸۰۔

اسماعیل الصابونی، عقیدۃ السلف وأصحاب الحدیث، صفحہ نمبر ۲۹۸۔

قضای، مسند الشہاب، حدیث نمبر ۱،۳۴۶۔

بیہقی، الاعتقاد والحدایۃ الی سبیل الرشد، صفحہ نمبر ۴۳۹۔

خطیب بغدادی، الکفایۃ فی علم الروایۃ، صفحہ نمبر ۴۸۔

ابن حزم، الاحکام فی أصول الاحکام، جلد ۵ / صفحہ نمبر ۶۴۔

ابن عبد البر، جامع بیان العلم وفضلہ، صفحہ نمبر ۸۹۸ / حدیث نمبر ۶۸۴، ۱۔

غزالی، الاقتصاد فی الاعتقاد، صفحہ نمبر ۲۰۶۔

دہلی، مسند الفردوس، جلد ۲ / صفحہ نمبر ۳۱۰ / حدیث نمبر ۴۰۰، ۳۔

قاضی عیاض، شفاء بتعریف المصطفیٰ، جلد ۲ / صفحہ نمبر ۵۳۔

ابن عساکر، تاریخ دمشق، جلد ۱۹ / صفحہ نمبر ۳۸۳ / حدیث نمبر ۵۰۸، ۴۔

ابن جوزی، العلل المتناهیۃ، جلد ۱ / صفحہ نمبر ۲۸۳ / حدیث نمبر ۵۷۷۔

ابن قدامہ حنبلی، المغنی، جلد ۵ / صفحہ نمبر ۴۰۲ / حدیث نمبر ۶۸۴۔

محب الدین طبری، الزیاض النضرۃ، جلد ۱ / صفحہ نمبر ۱۸۰ / حدیث نمبر ۹۔

ذہبی، میزان الاعتدال، جلد ۲ / صفحہ نمبر ۱۴ / رقم ۵۱۳، ۱ (عن البوہرۃ)۔

ابن کثیر، تحفۃ الطالب، صفحہ نمبر ۱۳ / حدیث نمبر ۵۰۔

عسقلانی، فتح الباری شرح البخاری، جلد ۵ / صفحہ نمبر ۶۸ / حدیث ۸۴۰، ۱ کے تحت۔

سیوطی، الجامع الصغیر، صفحہ نمبر ۲۸۲/حدیث نمبر ۶۰۳، ۴۔

محمد بن یوسف الصّالحی، عَقُوْدُ الْجَمَان، صفحہ نمبر ۱۰۔

ابن حجر المکی، الصّواعق المَحْرَقَة، صفحہ نمبر ۵۸۰۔

المتقی ہندی، کنز العُمَال، جلد ۱ صفحہ نمبر ۱۸۱/حدیث نمبر ۹۱۷۔

ملا علی قاری، مَخْرُوضُ الْأَزْهَر فی شرح الفقہ الاکبر، صفحہ نمبر ۲۰۹۔

مناوی، فیض القدر شرح الجامع الصغیر، جلد ۴ صفحہ نمبر ۱۰۱/حدیث نمبر ۶۰۳، ۴۔

عجلونی، کَشَفُ الْحَقَاء، جلد ۱ صفحہ نمبر ۱۵۶/حدیث نمبر ۳۸۱۔

آلوسی، تفسیر روح المعانی، جلد ۱۳ صفحہ نمبر ۳۲ (سورۃ الثّوری، آیت ۲۳)۔

بعض محدّثین نے اس حدیث کو سنداً ضعیف قرار دیا ہے، لیکن کثرت طُرُق اور ہر زمانے میں فقہاء، ائمہ و محدّثین عظام کے اعتماد و استدلال کی بناء پر یہ حدیث حد تو اتر کو پہنچی ہوئی ہے، لہذا قابل قبول ہے۔ یوں بھی بلا تفاق محدّثین فضائل و مناقب میں حدیث ضعیف مقبول ہے۔

اس حدیث پاک میں رسول اللہ ﷺ کے ان جملوں پر غور فرمائیں ”بَعْضُهَا أَقْوَى مِنْ بَعْضٍ، وَلِكُلٍّ نُوْرٌ“ ان جملوں سے واضح ہے کہ صحابہ کرام میں بعض، بعض سے زیادہ قوی (یعنی افضلیت و مرتبہ میں زیادہ) ہیں، البتہ منصب صحابیت میں یکساں ہونے کی بنا پر ہر ایک (ہدایت کا) نور اور فضیلت میں برابر ہے، کیونکہ ان میں سے ہر ایک نے اختصاص علم، تعلیم و ترتیب، فیوض و برکات رسول اللہ ﷺ سے براہ راست حاصل کیا ہے۔ لہذا ان میں سے ہر ایک کی پیروی حصولِ ہدایت کا ذریعہ ہے۔

فضیلت اور افضلیت بالترتیب کی اسلام میں کیا اہمیت ہے اُسے بھی ملاحظہ

فرمائیں۔ چنانچہ حدیث پاک میں ہے۔

عَنْ عَائِشَةَ رَضِيَ اللَّهُ عَنْهَا، قَالَتْ : أَمَرَ نَا رَسُولُ اللَّهِ صَلَّى اللَّهُ عَلَيْهِ وَسَلَّمَ : أَنْ نُؤَدَّ النَّاسَ مَنَازِلَهُمْ - (واللفظ صحیح مسلم)

”اُمّ المؤمنین حضرت عائشہ صدیقہ رضی اللہ تعالیٰ عنہا سے روایت ہے، وہ فرماتی ہیں: رسول اللہ صلی اللہ تعالیٰ علیہ وسلم نے ہمیں حکم دیا کہ لوگوں کو اُن کے درجہ میں رکھیں۔“  
تخارج : مسلم صحیح مسلم، المقدمۃ، صفحہ نمبر ۱۱

ابوداؤد، سنن ابی داؤد، کتاب الادب، حدیث نمبر ۸۴۲، ۴۔

ابویعلیٰ، مسند ابی یعلیٰ، جلد ۸ / صفحہ نمبر ۲۴۶ / حدیث نمبر ۸۲۶، ۴۔

حاکم، معرفۃ علوم الحدیث، ذکر النوع السادس عشر۔۔۔ صفحہ نمبر ۲۱۔

قرطبی، الجامع الاحکام القرآن، جلد ۲۰ / صفحہ نمبر ۲۴۱ (سورۃ الحدید، آیت ۱۰ کے تحت)۔

## :: عہدے رسالت میں صحابہ میں افضلیت کا عقیدہ ::

صحابہ کرام (رضوان اللہ تعالیٰ علیہم اجمعین) کے درمیان افضلیت کا یہ فرق اور اس کی یہ ترتیب عہدے رسالت مآب صلی اللہ تعالیٰ علیہ وآلہ وسلم میں بھی تھی۔ بلکہ خود رسول اللہ صلی اللہ تعالیٰ علیہ وآلہ وسلم نے صحابہ کرام کو اس عقیدہ پر تاکیداً راسخ فرمایا تھا۔ چنانچہ۔

امام احمد بن حنبل رضی اللہ تعالیٰ عنہ (المتوفی ۲۴۱ھ) اپنی تصنیف ”فضائل الصحابة“ میں نقل فرماتے ہیں۔

عَنْ أَبِي الدَّرْدَاءِ رَضِيَ اللَّهُ عَنْهُ، قَالَ : رَأَيْتُ رَسُولَ اللَّهِ صَلَّى اللَّهُ عَلَيْهِ

وَسَلَّمَ أُمِّشِيْ أَمَامَ أَبِي بَكْرٍ رَضِيَ اللَّهُ عَنْهُ ، فَقَالَ : يَا أَبَا الدَّرْدَاءِ ! أَتَمْشِيْ  
أَمَامَ مَنْ هُوَ خَيْرٌ مِنْكَ فِي الدُّنْيَا وَالْآخِرَةِ ! مَا طَلَعَتِ الشَّمْسُ وَلَا غَرَبَتْ  
عَلَى أَحَدٍ بَعْدَ النَّبِيِّينَ وَالْمُرْسَلِينَ أَفْضَلُ مِنْ أَبِي بَكْرٍ - (واللفظ فضائل الصحابة)  
”حضرت ابو درداء رضی اللہ تعالیٰ عنہ سے روایت ہے، وہ بیان کرتے ہیں : ایک  
روز رسول اللہ صلی اللہ تعالیٰ علیہ وسلم نے مجھے حضرت ابو بکر صدیق رضی اللہ تعالیٰ عنہ کے آگے چلتے  
ہوئے دیکھا، تو ارشاد فرمایا : اے ابو درداء ! تم اُس شخص سے آگے چل رہے ہو جو دنیا  
و آخرت میں تم سے بہتر ہے ! کسی شخص پر سورج نہ طلوع ہوتا ہے اور نہ غروب ہوتا ہے  
جو نبیوں اور رسولوں کے بعد ابو بکر سے افضل ہو۔“

(فضائل الصحابة، صفحہ نمبر ۱۸۸ / حدیث نمبر ۱۳۵)

تخارج : ابن ابی عاصم، کتاب السنۃ، جلد ۲ / صفحہ نمبر ۵۷۶ / حدیث نمبر ۱،۲۲۲۔

خیشمہ، من الحدیث خیشمہ بن سلیمان القرشی الاطرابلسی، صفحہ نمبر ۱۳۳۔

ابن حبان، کتاب الثقات، جلد ۷ / صفحہ نمبر ۹۴۔

طبرانی، المعجم الاوسط، جلد ۷ / صفحہ نمبر ۲۱۴ / حدیث نمبر ۳۰۶۔

للاکافی، شرح اصول اعتقاد اہل السنۃ والجماعۃ، جلد ۲ / صفحہ نمبر ۱۰۹۹ / حدیث نمبر ۲،۴۳۳۔

ابونعیم، حلیۃ الاولیاء، جلد ۳ / صفحہ نمبر ۳۲۵ / حدیث نمبر ۳،۳۱۵۔

دلمی، مسند الفردوس، جلد ۵ / صفحہ نمبر ۳۵۱ / حدیث نمبر ۸،۴۰۱۔

ابن عساکر، تاریخ دمشق، جلد ۳۰ / صفحہ نمبر ۲۰۸ / رقم ۶،۳۰۹۔

ابن جوزی، العلل المتناہیۃ، جلد ۱ / صفحہ نمبر ۱۹۲ / حدیث نمبر ۲۹۸۔

یشی، مجمع الزوائد، جلد ۹ / صفحہ نمبر ۸ / حدیث نمبر ۱۴،۳۱۴۔

سیوطی، جمع الجوامع المعروف جامع الکبیر، جلد ۱ صفحہ نمبر ۱۴۲/۱ حدیث نمبر ۴۷۳۔

ابن حجر المکی، الصواعق المحرقة، صفحہ نمبر ۲۰۶۔

عبدالعزیز محدث دہلوی، تفسیر عزیزی (اردو)، پارہ تیسواں، جلد ۲ صفحہ نمبر ۴۰۴۔

امام ابو نعیم احمد بن عبد اللہ علیہ الرحمۃ والرضوان (المتوفی ۴۳۰ھ) ”حلیۃ الاولیاء“

میں نقل فرماتے ہیں۔

عَنْ جَابِرٍ رَضِيَ اللَّهُ عَنْهُ، قَالَ : كُنَّا جَمَاعَةً مِنَ الْأَنْصَارِ وَالْمُهَاجِرِينَ عَلَى بَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ ، فَتَذَاكَرْنَا الْفَضَائِلَ قِيَمًا بَيْنَنَا ، فَعَلَّا بَيْنَنَا الصَّوْت ، فَخَرَجَ عَلَيْنَا رَسُولُ اللَّهِ ﷺ فَقَالَ : قِيَمًا ارْتَفَعَ أَصْوَاتُكُمْ بَيْنَكُمْ ؟ قَالَ : قُلْنَا يَا رَسُولَ اللَّهِ ! تَذَاكَرْنَا الْفَضَائِلَ قِيَمًا بَيْنَنَا ، فَقَالَ : أَبُوبَكْرٍ ؟ قُلْنَا : لَمْ يَحْضَرْ نَا يَا رَسُولَ اللَّهِ ، قَالَ : فَلَا تُفْضَلُوا أَحَدًا مِنْكُمْ عَلَى أَبِي بَكْرٍ فَإِنَّهُ أَفْضَلُكُمْ فِي الدُّنْيَا وَالْآخِرَةِ - (واللفظ حلیۃ الاولیاء)

”حضرت سیدنا جابر رضی اللہ تعالیٰ عنہ بیان کرتے ہیں : ہم جماعتِ مہاجرین و

انصار رسول اللہ صلی اللہ تعالیٰ علیہ وآلہ وسلم کے دروازے پر جمع تھے، اور ہمارے درمیان ایک دوسرے پر فضیلت کے حوالے سے بحث چھڑی ہوئی تھی، تو آواز بلند ہونے لگی، تبھی رسول اللہ صلی اللہ علیہ وسلم ہمارے پاس تشریف لائے اور فرمایا : تمہارے درمیان آوازیں کیوں بلند ہو رہی ہیں ؟ ہم نے عرض کیا : یا رسول اللہ ! ہم باہمی فضائل سے متعلق گفتگو کر رہے ہیں۔

ارشاد فرمایا : کیا ابوبکر (تم میں موجود) ہیں ؟ ہم نے عرض کیا : یا رسول اللہ صلی اللہ علیہ وسلم ! وہ یہاں موجود نہیں ہیں۔ نبی کریم صلی اللہ علیہ وسلم نے ارشاد فرمایا : تم ابوبکر پر کسی کو فضیلت مت دینا



کیونکہ وہ دنیا و آخرت میں تم سب سے افضل ہیں۔“

(حلیۃ الاولیاء، جلد ۷، صفحہ نمبر ۲۶۳ / حدیث نمبر ۶۳۵، ۱۰)

تخاریج : ابن عساکر، تاریخ دمشق، جلد ۳۰، صفحہ نمبر ۲۱۲، رقم ۶۳۱۹۔

عبدالعزیز محدث دہلوی، تفسیر عزیزی (اردو)، پارہ تیسواں، جلد ۴، صفحہ نمبر ۴۰۴۔

امام محمد بن اسماعیل بخاری علیہ الرحمۃ والرضوان (المتوفی ۲۵۶ھ) ”صحیح بخاری“ میں روایت نقل فرماتے ہیں۔

عَنِ ابْنِ عُمَرَ رَضِيَ اللَّهُ عَنْهُمَا قَالَ : كُنَّا فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ لَا نَعْدِلُ بِأَبِي بَكْرٍ أَحَدًا، ثُمَّ عُمَرُ، ثُمَّ عُثْمَانُ، ثُمَّ نَجْرُكُ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ لَا نَقَاضِلُ بَيْنَهُمْ - (واللفظ صحیح البخاری)

”حضرت عبداللہ بن عمر رضی اللہ تعالیٰ عنہما سے روایت ہے، وہ فرماتے ہیں: کہ ہم نبی کریم ﷺ کے زمانے ظاہری میں حضرت ابوبکر رضی اللہ تعالیٰ عنہ کے برابر کسی کو خیال نہیں کرتے تھے، پھر حضرت عمر رضی اللہ تعالیٰ عنہ کو، پھر حضرت عثمان رضی اللہ تعالیٰ عنہ کو، پھر ہم نبی پاک ﷺ کے اصحاب کو چھوڑ دیتے تھے، ایک دوسرے سے کسی کو افضل نہیں جانتے تھے۔“

(صحیح بخاری، کتاب فضائل اصحاب النبی ﷺ، حدیث نمبر ۶۹، ۳)

تخاریج : ابوداؤد، سنن ابوداؤد، کتاب السنۃ، باب فی التفضیل، حدیث نمبر ۶۲، ۴۔

ترمذی، سنن الترمذی، کتاب المناقب، حدیث نمبر ۷۰۷، ۳۔

احمد، فضائل الصحابة، صفحہ نمبر ۱۰۹ / حدیث نمبر ۵۹۔

ابن ابی شیبہ، المصنف، جلد ۷، صفحہ نمبر ۳۲ / حدیث نمبر ۵۹۸، ۳۳۔

ابن ابی عاصم، کتاب السنۃ، جلد ۲، صفحہ نمبر ۵۶۸ / حدیث نمبر ۱۹۴، ۱۔

ابو یعلیٰ، مسند ابی یعلیٰ، جلد ۹ / صفحہ نمبر ۴۵۴ / حدیث نمبر ۵۰۶۰۲۔  
 خَلَّال، السنَّة، جلد ۱ / صفحہ نمبر ۳۸۴ / حدیث نمبر ۵۴۰۔  
 ابن حَبَّان، صحیح ابن حَبَّان، جلد ۱۶ / صفحہ نمبر ۲۳۷ / حدیث نمبر ۷۰۲۵۱۔  
 طبرانی، المعجم الکبیر، جلد ۱۲ / صفحہ نمبر ۲۲۰ / حدیث نمبر ۱۳۱، ۱۳۔  
 للإکافی، شرح اصول اعتقاد اہل السنۃ والجماعۃ، جلد ۲ / صفحہ نمبر ۱۸۶، ۱ / حدیث نمبر ۵۹۹، ۲۔  
 ابو نعیم، حلیۃ الاولیاء، جلد ۵ / صفحہ نمبر ۱۲ / حدیث نمبر ۱۳۶، ۶۔  
 بیہقی، الاعتقاد والہدایۃ الی سبیل الرشد، صفحہ نمبر ۵۱۶۔  
 بغوی، شرح السنَّة، جلد ۱۴ / صفحہ نمبر ۸۰ / حدیث نمبر ۸۷۰، ۳۔  
 خطیب تبریزی، مشکوٰۃ المصابیح، جلد ۴ / صفحہ نمبر / حدیث نمبر ۶۰۲۵۔  
 ذہبی، تاریخ الاسلام ووفیات المشاہیر والاعلام، جلد ۳ / صفحہ نمبر ۱۱۵۔  
 امام احمد بن حنبل رضی اللہ تعالیٰ عنہ (المتوفی ۲۴۱ھ) اپنی ”مسند“ میں ایک دوسری سند سے یوں روایت فرماتے ہیں۔

عَنِ ابْنِ عُمَرَ رَضِيَ اللَّهُ عَنْهُمَا قَالَ: كُنَّا نَعُدُّ، وَرَسُولَ اللَّهِ صَلَّى اللَّهُ عَلَيْهِ وَسَلَّمَ حَيًّا وَأَصْحَابُهُ مُتَوَافِرُونَ: أَبُو بَكْرٍ، وَعُمَرُ، وَعُثْمَانُ، ثُمَّ نَسَكْتُ۔

(إسناده صحيح، واللفظ مسند الامام احمد)

”حضرت عبداللہ بن عمر رضی اللہ تعالیٰ عنہما فرماتے ہیں : ہم (صحابہ میں افضلیت کی)

یوں درجہ بندی کیا کرتے تھے، جبکہ رسول اللہ صلی اللہ تعالیٰ علیہ وآلہ وسلم (ظاہراً) باحیات تھے

اور آپ صلی اللہ علیہ وآلہ وسلم کے صحابہ بھی کثیر تعداد میں موجود تھے : ابو بکر، عمر، عثمان (رضی اللہ تعالیٰ عنہم) پھر

ہم خاموش ہو جاتے۔“ (مسند الامام احمد بن حنبل، حدیث نمبر ۶۲۶، ۴)

تخارج : ابوداؤد، سنن ابوداؤد، کتاب السنۃ، باب فی التفضیل، حدیث نمبر ۶۲۸، ۴۔

ابن ابی شیبہ، المصنّف، جلد ۱۷، صفحہ نمبر ۳۳، صفحہ نمبر ۵۹۹، ۳۳۔

ابن ابی عاصم، کتاب السنۃ، جلد ۲، صفحہ نمبر ۵۶۸، حدیث نمبر ۱۹۵، ۱۔

ابویعلیٰ، مسند ابی یعلیٰ، جلد ۱۰، صفحہ نمبر ۱۶۱، حدیث نمبر ۵۰۲، ۵۔

خلّال، السنۃ، جلد ۱، صفحہ نمبر ۳۸۴، حدیث نمبر ۵۴۱۔

ابن ابی حاتم، کتاب العلل، جلد ۲، صفحہ نمبر ۳۴۲، حدیث نمبر ۵۷۷، ۲۔

طبرانی، المعجم الکبیر، جلد ۱۲، صفحہ نمبر ۲۶۵، حدیث نمبر ۳۰۱، ۱۳۔

امام سلیمان بن احمد الطبرانی علیہ الرحمۃ والرضوان (المتوفی ۳۲۰ھ) نے اپنی ”المعجم“

میں ان الفاظ میں اس حدیث کو روایت کیا ہے۔

عَنِ ابْنِ عُمَرَ رَضِيَ اللَّهُ عَنْهُمَا، قَالَ: كُنَّا نَقُولُ وَرَسُولُ اللَّهِ ﷺ حَيٌّ :

أَفْضَلُ هَذِهِ الْأُمَّةِ بَعْدَ نَبِيِّهَا ﷺ أَبُو بَكْرٍ وَعُمَرُ وَعُثْمَانُ (رَضِيَ اللَّهُ عَنْهُمْ) ،

وَيَسْمَعُ ذَلِكَ النَّبِيُّ ﷺ وَلَا يُنْكِرُهُ۔ (اسناد صحیح، واللفظ طبرانی المعجم)

”حضرت عبداللہ ابن عمر رضی اللہ تعالیٰ عنہما فرماتے ہیں : ہم صحابہ، رسول اللہ ﷺ کے بعد سب سے

افضل ابو بکر اور عمر اور عثمان (رضی اللہ تعالیٰ عنہم) ہیں، اور یہ بات نبی اکرم ﷺ سنتے اور اس پر

انکار نہ فرماتے تھے۔“

(طبرانی، المعجم الکبیر، جلد ۱۲، صفحہ نمبر ۲۲۱، حدیث نمبر ۱۳۲، ۱۳)

تخارج : احمد، فضائل الصحابہ، صفحہ نمبر ۱۰۹، حدیث نمبر ۵۹۔

[ابن ابی عاصم، کتاب السنۃ، جلد ۲، صفحہ نمبر ۵۶۸، حدیث نمبر ۱۹۶، ۱۔

ابو یعلیٰ، مسند ابی یعلیٰ، جلد ۹، صفحہ نمبر ۴۵۶، حدیث نمبر ۵۰۴۔  
 طبرانی، مسند الشامیین، جلد ۳، صفحہ نمبر ۴۰، حدیث نمبر ۱، ۷۶۴۔  
 ابن شاکلین، شرح مذاہب اہل السنۃ، صفحہ نمبر ۳۰۵، حدیث نمبر ۱۹۱۔  
 للاکاکی، شرح اصول اعتقاد اہل السنۃ والجماعۃ، جلد ۲، صفحہ ۱۸۷، حدیث نمبر ۲، ۶۰۲۔  
 امام علی ابن حسن ابن حبیبۃ اللہ ابن عساکر علیہ الرحمۃ والرضوان (المتوفی ۵۵۷ھ) کی روایت کے الفاظ یہ ہے۔

عَنِ ابْنِ عُمَرَ رَضِيَ اللَّهُ عَنْهُمَا، قَالَ: كُنَّا وَفِينَا رَسُولُ اللَّهِ ﷺ نُفَضِّلُ  
 أَبَا بَكْرٍ وَعُمَرَ وَعُثْمَانَ وَعَلِيًّا (رَضِيَ اللَّهُ عَنْهُمْ) -  
 ”حضرت عبداللہ ابن عمر رضی اللہ تعالیٰ عنہما نے فرمایا: اُس وقت جبکہ ہم میں رسول  
 اللہ ﷺ (ظاہری حیات میں) موجود تھے، ہم صحابہء کرام، حضرت ابوبکر، حضرت عمر، حضرت  
 عثمان، اور حضرت علی (رضی اللہ تعالیٰ عنہم) کو بالترتیب افضل جانتے تھے۔“  
 (ابن عساکر، تاریخ دمشق، جلد ۳۰، صفحہ نمبر ۳۴۶)  
 تخریج: سیوطی، تاریخ الخلفاء، باب: فی انہ افضل الصحابۃ وغیرہم، صفحہ نمبر ۱۲۱۔

ان احادیث سے ثابت ہے کہ صحابہء کرام (رضوان اللہ تعالیٰ علیہم اجمعین) کے درمیان فضیلت و افضلیت کا فرق موجود تھا۔ جس پر حضرت عبداللہ بن عمر رضی اللہ تعالیٰ عنہما کے یہ جملے ”کُنَّا فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ“ (یعنی ہم نبی کریم ﷺ کے ظاہری زمانہ میں)۔ ”کُنَّا نَقُولُ وَرَسُولُ اللَّهِ ﷺ حَيًّا“ (یعنی ہم صحابہ، رسول اللہ ﷺ کی ظاہری حیات میں کہا کرتے)۔ اور ”وَيَسْمَعُ ذَلِكَ النَّبِيُّ ﷺ وَلَا يُنْكِرُهُ“ (اور یہ

بات نبی اکرم ﷺ سنتے اور اس پر انکار نہ فرماتے تھے) صاف واضح کر رہے ہیں کہ بالترتیب اصحاب اربعہ کی افضلیت کا عقیدہ صحابہ کرام میں اجماعی تھا۔ اور اس اجماع پر رسول اللہ ﷺ کی قوی و سکوئی مہر ثبت تھی۔

## :: ترتیب افضلیت صحابہ اور اجماع اُمت ::

امام محمد بن عبد اللہ الحاکم علیہ الرحمۃ والرضوان (المتوفی ۴۰۴ھ) اپنی کتاب ”معرفۃ علوم الحدیث و کمئیۃ آجناہ“ میں صحابہ کرام کے افضلیت کے اعتبار سے اُن کی ترتیب و طبقات کو بیان کرتے ہوئے نقل فرماتے ہیں۔

فَأَوْلُهُمْ : قَوْمُ أَسْلَمُوا بِمَكَّةَ ، مِثْلُ أَبِي بَكْرٍ ، وَعُمَرُ ، وَعُثْمَانُ ، وَعَلِيٌّ ، وَغَيْرُهُمْ رَضِيَ اللَّهُ عَنْهُمْ ،

--- وَالطَّبَقَةُ الثَّانِيَّةُ مِنَ الصَّحَابَةِ : أَصْحَابُ دَارِ النَّدْوَةِ ، وَذَلِكَ أَنَّ عُمَرَ بْنَ الْخَطَّابِ رَضِيَ اللَّهُ عَنْهُ لَمَّا أَسْلَمَ ، وَأَظْهَرَ إِسْلَامَهُ ، حَمَلَ رَسُولُ اللَّهِ ﷺ إِلَى دَارِ النَّدْوَةِ فَبَايَعَهُ جَمَاعَةٌ مِنْ أَهْلِ مَكَّةَ -

وَالطَّبَقَةُ الثَّالِثَةُ مِنَ الصَّحَابَةِ : الْمُهَاجِرَةُ إِلَى الْحَبَشَةِ -

وَالطَّبَقَةُ الرَّابِعَةُ مِنَ الصَّحَابَةِ : الَّذِينَ بَايَعُوا النَّبِيَّ ﷺ عِنْدَ الْعَقْبَةِ (الأُولَى) ، يُقَالُ فَلَانٌ عَقْبِي ، وَفُلَانٌ عَقْبِي -

وَالطَّبَقَةُ الْخَامِسَةُ مِنَ الصَّحَابَةِ : أَصْحَابُ الْعَقْبَةِ الثَّانِيَةِ ، وَأَكْثَرُهُمْ مِنَ الْأَنْصَارِ رَضِيَ اللَّهُ عَنْهُمْ -

وَالطَّبَقَةُ السَّادِسَةُ: أَوَّلُ الْمُهَاجِرِينَ الَّذِينَ وَصَلُوا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ بَقْبَاءَ، قَبْلَ أَنْ يَدْخُلَ الْمَدِينَةَ وَبَيْنَ الْمَسْجِدِ - وَالطَّبَقَةُ السَّابِعَةُ: أَهْلُ بَدْرِ الَّذِينَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِيهِمْ: لَعَلَّ اللَّهَ عَزَّوَجَلَّ قَدْ أَطْلَعَ إِلَى أَهْلِ بَدْرِ، فَقَالَ: اْعْمَلُوا مَا شِئْتُمْ، فَقَدْ غَفَرْتُ لَكُمْ -

وَالطَّبَقَةُ الثَّامِنَةُ: الْمُهَاجِرَةُ الَّذِينَ هَاجَرُوا بَيْنَ بَدْرِ وَالْحُدَيْبِيَّةِ - وَالطَّبَقَةُ التَّاسِعَةُ: أَهْلُ بَيْعَةِ الرِّضْوَانِ الَّذِينَ أُنْزِلَ اللَّهُ تَعَالَى فِيهِمْ: لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ - (الفتح/١٨) --

--- وَالطَّبَقَةُ الْعَاشِرَةُ مِنَ الصَّحَابَةِ: الْمُهَاجِرَةُ بَيْنَ الْحُدَيْبِيَّةِ وَالْفَتْحِ، مِنْهُمْ: خَالِدُ بْنُ الْوَلِيدِ، وَعَمْرُو بْنُ الْعَاصِ، وَأَبُو هُرَيْرَةَ وَغَيْرُهُمْ وَفِيهِمْ كَثْرَةٌ، فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَبَاغِمَ خَيْرٍ قَصْدُهُ مِنْ كُلِّ نَاحِيَةٍ مُهَاجِرِينَ، فَكَانَ صَلَّى اللَّهُ عَلَيْهِ وَسَلَّمَ يُعْطِيهِمْ -

وَالطَّبَقَةُ الْحَادِيَةُ عَشْرَةَ: هُمُ الَّذِينَ أَسْلَمُوا يَوْمَ الْفَتْحِ، وَهُمْ جَمَاعَةٌ مِنْ قُرَيْشٍ، مِنْهُمْ مَنْ أَسْلَمَ طَائِعًا وَمِنْهُمْ مَنْ اتَّقَى السَّيْفَ، ثُمَّ تَغَيَّرَ، وَاللَّهُ عَزَّوَجَلَّ أَعْلَمُ بِمَا أَضْمَرُوا وَاعْتَقَدُوا -

ثُمَّ الطَّبَقَةُ الثَّانِيَةُ عَشْرَةَ: صِبْيَانٌ وَأَطْفَالٌ رَأَوْا رَسُولَ اللَّهِ صَلَّى اللَّهُ عَلَيْهِ وَسَلَّمَ يَوْمَ الْفَتْحِ، وَفِي حُجَّةِ الْوَدَاعِ وَغَيْرِهَا، وَعَدَاذُهُمْ فِي الصَّحَابَةِ مِنْهُمْ: السَّائِبُ بْنُ يَزِيدَ، وَعَبْدُ اللَّهِ بْنُ ثَعْلَبَةَ بْنِ أَبِي صَعْبٍ، فَإِنَّهُمَا قَدِمَا



إِلَى رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ وَدَعَا لَهُمَا، وَلِجَمَاعَةٍ يَطُولُ الْكِتَابُ بِذِكْرِهِمْ، وَمِنْهُمْ : أَبُو الطُّفَيْلِ عَامِرُ بْنُ وَاثِلَةَ، وَأَبُو مُحْيِفَةَ وَهْبُ بْنُ عَبْدِ اللَّهِ، فَإِنَّهُمَا رَأَى النَّبِيُّ صَلَّى اللَّهُ عَلَيْهِ وَسَلَّمَ فِي الطَّوَافِ وَعِنْدَ زَمَرَةٍ، وَقَدْ صَحَّتِ الرِّوَايَةُ عَنْ رَسُولِ اللَّهِ صَلَّى اللَّهُ عَلَيْهِ وَآلِهِ أَنَّهُ قَالَ : لَا هِجْرَةَ بَعْدَ الْفَتْحِ، وَإِنَّمَا هُوَ جِهَادٌ وَنِيَّةٌ۔

”پہلا طبقہ : صحابہ میں (افضلیت میں) سب سے اول طبقہ اُن لوگوں کا ہے جنہوں نے مکہ معظمہ میں اسلام قبول کیا، جیسے حضرت ابو بکر، حضرت عمر، حضرت عثمان، حضرت علی وغیرہم رضی اللہ تعالیٰ عنہم۔

صحابہ میں دوسرا طبقہ : دارُ اللہ وۃ میں جمع ہونے والے صحابہ کا ہے۔ اور وہ اس طرح کہ جب حضرت عمر بن خطاب رضی اللہ تعالیٰ عنہ نے اسلام قبول کیا، اور اپنے اسلام کو ظاہر کیا، تو رسول اللہ ﷺ کو دار الندوة لے گئے جہاں اہل مکہ کی ایک جماعت نے آپ ﷺ سے بیعت کی۔

صحابہ میں تیسرا طبقہ : اُن حضرات کا ہے جنہوں نے حبشہ کی طرف ہجرت کی تھی۔ صحابہ میں چوتھا طبقہ : اُن صحابہ کا ہے جنہوں نے بیعت عقبہ اولیٰ کی، اُن صحابہ کے متعلق کہا جاتا ہے کہ فلاں صحابی عقبہ والے ہیں اور فلاں صحابی عقبہ والے ہیں۔

صحابہ میں پانچواں طبقہ : اُن اصحاب کا ہے جو بیعت عقبہ ثانیہ میں شریک ہوئے، اور اُن میں اکثریت انصار صحابہ کی تھی۔

صحابہ میں چھٹا طبقہ : اُن مہاجرین اولین کا ہے جو ہجرت کر کے رسول اللہ ﷺ

کے مدینہ منورہ میں داخل ہونے اور مسجد نبوی کی تعمیر سے پہلے مقام قبا میں آ کر ملے۔

صحابہ میں ساتواں طبقہ : اہل بدر کا ہے جن کے بارے میں رسول اللہ ﷺ نے ارشاد فرمایا کہ : اللہ عز وجل نے اہل بدر پر شفقت و عنایت فرمائی اور فرمایا : تم جو چاہو عمل کرو تمہیں معاف کر دیا ہے۔

آٹھواں طبقہ : اُن مہاجرین صحابہ کا ہے جنہوں نے بدر اور حُدیہ کے درمیانی زمانے میں (مدینہ منورہ کی طرف) ہجرت کی۔

نواں طبقہ : اہل بیعت الرضوان صحابہ کرام کا ہے، اُن حضرات کے متعلق اللہ تعالیٰ نے یہ آیت نازل فرمائی : ”(اے محبوب) بیشک اللہ اُن مؤمنین سے راضی ہو گیا جب وہ درخت کے نیچے آپ سے بیعت کر رہے تھے۔“ (الفتح/۱۸)۔۔۔۔

صحابہ میں دسواں طبقہ : اُن حضرات کا ہے جنہوں نے واقعہ حُدیہ اور فتح مکہ کے درمیانی زمانے میں (اسلام قبول کیا اور مدینہ منورہ) ہجرت کی تھی، اُن میں : حضرت خالد بن ولید، حضرت عمرو بن العاص، حضرت ابو ہریرہ وغیرہم رضی اللہ تعالیٰ عنہم اور بکثرت صحابہ شامل ہیں، جب رسول اللہ ﷺ نے غیر کامال غنیمت حاصل کیا تو ہر طرف سے لوگ ہجرت کر کے آپ ﷺ کی طرف آنے لگے، پس آپ ﷺ انہیں مال سے نوازتے تھے۔

گیارہواں طبقہ : اُن صحابہ کا ہے جو فتح مکہ کے دن اسلام لائے اور وہ جماعت قریش کے افراد تھے۔ اُن میں سے کوئی تو دل سے اسلام لایا اور اُن میں سے کوئی تلوار کے خوف سے۔ پھر اُن میں تغیر ہوا، اللہ عز وجل ہی بہتر جانتا ہے جو انہوں نے پوشیدہ رکھا اور جو ظاہر کیا۔

بارہواں طبقہ : اُن کمر عمر اور چھوٹے بچوں کا ہے جنہوں نے رسول اللہ ﷺ کو فتح مکہ کے موقع پر یا حُجَّۃُ الوداع و دیگر مواقع پر دیکھا، اور اُن کی ایک تعداد صحابہ میں موجود تھی، ان میں سائب بن یزید، عبد اللہ بن ثعلبہ بن ابی ضعیف ہے۔ یہ دونوں ایک جماعت کے ساتھ رسول اللہ ﷺ کی خدمت میں حاضر ہوئے اور آپ ﷺ نے اُن کیلئے دعا فرمائی۔ اور اس جماعت صحابہ (کی تعداد اس قدر ہے کہ اُن) کے ذکر سے کتاب طویل ہو جائے گی، اور اُن صحابہ میں حضرت ابوطیفیل عامر بن واثلہ اور حضرت ابو جحیفہ و ہب بن عبد اللہ رضی اللہ تعالیٰ عنہما بھی ہیں، ان دونوں نے نبی کریم ﷺ کو طواف کرتے ہوئے اور زم زم کے پاس دیکھا۔ اور یہ روایت صحت کے ساتھ رسول اللہ ﷺ سے مروی ہے کہ آپ ﷺ نے فرمایا : فتح مکہ کے بعد کوئی ہجرت نہیں، البتہ جہاد اور اچھی نیت باقی ہے۔“

(معرفۃ علوم الحدیث، صفحہ نمبر ۱۵۸ تا ۱۶۴)

امام ابی منصور عبد القاهر بن طاہر البغدادی علیہ الرحمۃ والرضوان (المتوفی ۴۲۹ھ) اپنی کتاب ”أصول الدین“ میں فرماتے ہیں۔

أَصْحَابُنَا مُجْبَعُونَ عَلَى أَنَّ أَفْضَلَهُمُ الْخُلَفَاءُ الْأَرْبَعَةُ، ثُمَّ السِّتَّةُ الْبَاقُونَ بَعْدَهُمْ إِلَى تَمَامِ الْعَشِيرَةِ، وَهُمْ : طَلْحَةُ، وَالزُّبَيْرُ، وَسَعْدُ بْنُ أَبِي وَقَّاصٍ، وَسَعِيدُ بْنُ زَيْدِ بْنِ عَمْرٍو بْنِ نُفَيْلٍ، وَعَبْدُ الرَّحْمَنِ بْنُ عَوْفٍ، وَأَبُو عُبَيْدَةَ بْنُ الْجَرَّاحِ، ثُمَّ الْبَدْرِيُّونَ، ثُمَّ أَصْحَابُ أُحُدٍ، ثُمَّ أَهْلُ بَيْعَةِ الرِّضْوَانِ بِالْحُدَيْبِيَّةِ۔

”ہمارے اصحاب کا اس بات پر اجماع ہے کہ تمام صحابہ کرام میں سب سے

افضل ؤارءفاء (لعنى ؤرء ابوبكر، ؤرء عمر، ؤرء عثمان، ؤرء على رضى الله تعالى عنهم) هـى ---  
 ؤهر ان كى بعد عشرة مَبْشَرَه هـى سى باقى ؤهر هـى، اور وه هـى : ؤرء طلءه، ؤرء زبىر،  
 ؤرء سعد ابن وقاص، ؤرء سعىء بن زىء بن عمرو بن نفىل، ؤرء عبء الرحمن بن عوف،  
 اور ؤرء ابوعبىءه ابن جراح (رضوان الله تعالى علهم اءمعىن)، ؤهر بءرى صءابه هـى، ؤهر اصءاب  
 اءء هـى، ؤهر مقام ؤءىبه هـى بىءء الرضون كرى والى صءابه هـى۔“

(اصول الءىن، المسالة الساءة، فى بىان الافضل من الصءابه، صفءه نمبر ۳۳۱)

سرءار اولىاء سركار عو؁ اعظم شىء عبء القاءر ؤبلا فى عله الرحمءة والرضون (المءوفى ۱۲۵هـ)  
 اپنى كءاب ”غنىة الطالبىن“ هـى فرماى هـى۔

وىعءقء اهل السنءة ان امة نبىنا ؤمءى صلى الله عله وسلم ؤبىر  
 الامم اءمعىن، و افضلهم اهل القرن الءىن شاهء وه وامنوا به ---  
 و افضل اهل القرون اهل الءءبىة الءىن باىعوه بىعة الرضوان وهم الف  
 واربعمائة رءل۔ و افضلهم اهل بءر وهم ثلاثمائة وثلاىة عشر رءلاً  
 عءء اصءاب طالوت۔ و افضلهم الاربعون اهل ءار الءىزران الءىن كملوا  
 بعمر بن الءطاب۔ و افضلهم العشر الءىن شهء لهم النبى ﷺ بالءنءة وهم :  
 ابوبكر، وعمر، وعثمان، وعلى، وطلءة، والزبىر، وعبء الرحمن بن عوف،  
 وسعد، وسعىء، و ابوعبىءة بن الجراح۔ و افضل هؤلاء العشرة الابرار  
 الءفاء الراشءون الاربعة الاءىار۔ و افضل الاربعة ابوبكر، ثم عمر،  
 ثم عثمان، ثم على رضى الله تعالى عنهم۔

”اہل سنت و جماعت کا عقیدہ ہے کہ نبی پاک محمد صلی اللہ تعالیٰ علیہ وسلم کی اُمت تمام اُمتوں سے بہتر ہے۔ اور اُن میں افضل آپ ﷺ کے زمانے کے لوگ (یعنی صحابہ کرام) ہیں، جنہوں نے آپ کی زیارت کی اور آپ پر ایمان لائے۔۔۔ صحابہ میں سے افضل اہل حدیث ہیں جنہوں نے آپ ﷺ کے دست مبارک پر بیعت رضوان کا شرف حاصل کیا، اور وہ چودہ سو (۱۴۰) لوگ ہیں۔ اور اُن میں سے افضل اہل بدر ہیں جن کی تعداد تین سو تیرہ (۳۱۳) ہیں جو اصحاب طائوت کی تعداد کے برابر ہیں۔ اور پھر اُن میں سے چالیس (۴۰) افراد خیزران والے ہیں جو حضرت عمر بن خطاب رضی اللہ تعالیٰ عنہ کے ساتھ ایمان لائے تھے۔ اور اُن میں سے افضل دس (عشرہ مبشرہ) ہیں جن کے جنتی ہونے کی نبی کریم ﷺ نے بشارت دی اور وہ یہ ہیں : حضرت ابو بکر صدیق، حضرت عمر فاروق، حضرت عثمان، حضرت علی، حضرت طلحہ، حضرت زبیر، حضرت عبدالرحمن بن عوف، حضرت سعد، حضرت سعید، حضرت ابوعبیدہ بن جراح رضی اللہ تعالیٰ عنہم۔ پھر ان میں افضل دس (۱۰) نیکو کار حضرات غلاء راشدین ہیں۔ اور اُن چاروں میں سب سے افضل حضرت ابو بکر، پھر حضرت عمر، پھر حضرت عثمان، پھر حضرت علی رضی اللہ تعالیٰ عنہم ہیں۔“

(غنیۃ الطالبین، القسم الثانی : فضل فی فضل الامۃ المحمدیۃ علی سائر الامم۔۔۔ جلد ۱ صفحہ نمبر ۱۵۷)

امام محمد بن احمد بن ابی بکر القرطبی علیہ الرحمۃ والرضوان (المتوفی ۶۷۱ھ) اپنی تفسیر قرآن ”الجامع الاحکام القرآن (المعروف تفسیر قرطبی)“ میں نقل فرماتے ہیں۔

أَصْحَابُنَا مُجْبِعُونَ عَلَى أَنَّ أَفْضَلَهُمُ الْخُلَفَاءُ الْأَرْبَعَةُ ، ثُمَّ السِّتَّةُ  
الْبَاقُونَ إِلَى تَمَامِ الْعَشْرِ ، ثُمَّ الْبَدْرِيُّونَ ، ثُمَّ أَصْحَابُ أُحُدٍ ، ثُمَّ أَهْلُ بَيْعَةِ

الرَّضَوَانِ بِالْحَدِّ يَدِيَّةٍ - وَفِي نَصِّ الْقُرْآنِ تَفْضِيلُ السَّابِقَيْنِ الْأَوَّلَيْنِ مِنَ الْمُهَاجِرِينَ وَالْأَنْصَارِ ، وَهُمْ الَّذِينَ صَلَّوْا إِلَى الْقِبْلَتَيْنِ فِي قَوْلِ سَعِيدِ بْنِ الْمُسَيَّبِ وَطَائِفَةٍ ، وَفِي قَوْلِ الشَّعْبِيِّ : هُمُ الَّذِينَ شَهِدُوا بَيْعَةَ الرِّضَوَانِ ، وَعَنْ مُحَمَّدِ بْنِ كَعْبٍ الْقُرْظِيِّ وَعَطَاءِ بْنِ يَسَارٍ أَنَّهُمَا قَالَا : هُمُ أَهْلُ بَدْرٍ ، رَوَى ذَلِكَ عَنْهُمَا ابْنُ عَبْدِ الْبَرِّ -

”ہمارے اصحاب کا اس پر اجماع ہے کہ تمام صحابہ کرام میں سب سے افضل چار خلفاء (حضرت ابوبکر، حضرت عمر، حضرت عثمان، حضرت علی رضی اللہ عنہم) ہیں۔ پھر ان کے بعد عشرہ مبشرہ میں سے باقی چھ ہیں، پھر بدری صحابہ، پھر اصحاب اُحد، پھر مقام حدیبیہ میں بیعت رضوان والے صحابہ ہیں، اور پھر نص قرآن میں مہاجرین اور انصار صحابہ میں سے سبقت لے جانے والے اور سب سے پہلے ایمان لانے والوں کی فضیلت ہے۔ حضرت سعید بن المسیب (رضی اللہ تعالیٰ عنہ) اور دیگر حضرات کے قول کے مطابق قبلتین (یعنی بیت المقدس اور بیت اللہ کی طرف رخ کر کے نماز ادا کرنے) والے صحابہ افضل ہے۔ اور امام شعبی (علیہ الرحمہ) کا قول ہے کہ : وہ افضل ہے جنہوں نے بیعت رضوان میں شرکت کی۔ جبکہ محمد بن کعب القرظی اور عطاء بن یسار (علیہما الرحمہ) سے روایت ہے، دونوں کہتے ہیں کہ : سابقین اولین سے مراد اہل بدر ہیں۔ امام ابن عبد البر علیہ الرحمہ نے ان دونوں ائمہ سے اسی موقف کو روایت کیا ہے۔“

(قرطبی، الجامع الاحکام القرآن، جلد ۸، صفحہ نمبر ۲۳۶)

اسی طرح امام محمد بن عبد الرحمن السخاوی علیہ الرحمۃ والرضوان (المتوفی ۹۰۲ھ) نے بھی

اپنی کتاب ”فتح المغیث بشرح الفیۃ الحدیث“ جلد ۴ صفحہ نمبر ۱۲۰ پر اسے نقل کیا ہے۔

امام ابی زکریا یحییٰ بن شرف الدین النووی علیہ الرحمۃ والرضوان (المتوفی ۶۷۶ھ) اپنی تین کتابوں میں ”شرح مسلم“ اور ”ارشاد طلاب الحقائق إلى معرفة سنن خير الخلق“ اور ”المختل الراوی من تقریب النووی“ میں نقل فرماتے ہیں۔

وَأَتَّفَقُ أَهْلُ السُّنَّةِ عَلَى أَنَّ أَفْضَلَهُمْ أَبُو بَكْرٍ، ثُمَّ عُمَرُ، قَالَ بِمَنْهُوَ هُمْ ثُمَّ عُثْمَانُ ثُمَّ عَلِيٌّ، وَقَالَ بَعْضُ أَهْلِ السُّنَّةِ مِنْ أَهْلِ الْكُوفَةِ بِتَقْدِيمِ عَلِيٍّ عَلَى عُثْمَانَ، وَالصَّحِيحُ الْمَشْهُورُ تَقْدِيمُ عُثْمَانَ، قَالَ أَبُو مَنْصُورِ الْبَغْدَادِيُّ: أَصْحَابُنَا مُجْبِعُونَ عَلَى أَنَّ أَفْضَلَهُمُ الْخُلَفَاءُ الْأَرْبَعَةُ عَلَى التَّرْتِيبِ الْمَذْكُورِ، ثُمَّ تَمَامِ الْعَشْرَةِ، ثُمَّ أَهْلُ بَدْرٍ، ثُمَّ أَحَدٌ، ثُمَّ بَيْعَةُ الرِّضْوَانِ وَحَسَنٌ لَهُ مَزِيَّةٌ أَهْلُ الْعَقَبَتَيْنِ مِنَ الْأَنْصَارِ، وَكَذَلِكَ السَّائِقُونَ الْأَوَّلُونَ، وَهُمْ مَنْ صَلَّى إِلَى الْقِبْلَتَيْنِ فِي قَوْلِ سَعِيدِ بْنِ الْمُسَيَّبِ وَطَائِفَةٍ، وَفِي قَوْلِ الشَّعْبِيِّ: أَهْلُ بَيْعَةِ الرِّضْوَانِ، وَفِي قَوْلِ عَطَاءٍ وَحَمَّادِ بْنِ كَعْبٍ أَهْلُ بَدْرٍ۔  
”اہل سنت کا اس بات پر اتفاق ہے کہ (صحابہ میں) سب سے افضل حضرت ابو بکر

رضی اللہ تعالیٰ عنہ ہیں، پھر حضرت عمر رضی اللہ تعالیٰ عنہ ہیں، جمہور علماء نے کہا کہ پھر حضرت عثمان رضی اللہ تعالیٰ عنہ ہیں، پھر حضرت علی رضی اللہ تعالیٰ عنہ ہیں، اور کوفہ کے بعض علماء اہل سنت حضرت عثمان رضی اللہ تعالیٰ عنہ پر حضرت علی رضی اللہ تعالیٰ عنہ کے تقدیم کے قائل تھے، اور صحیح و مشہور یہ ہے کہ حضرت عثمان رضی اللہ تعالیٰ عنہ (حضرت علی رضی اللہ تعالیٰ عنہ پر) مقدم ہے۔ امام ابو منصور البغدادی علیہ الرحمۃ فرماتے ہیں: ہمارے اصحاب کا اجماع ہے کہ (تمام صحابہ کرام میں)

سب سے افضل چار خلفاء (حضرت ابو بکر، حضرت عمر، حضرت عثمان، حضرت علی رضی اللہ تعالیٰ عنہم) ہیں اُسی ترتیب کے اعتبار سے جو خلافت کی ہے، پھر عشرہ مبشرہ ہیں، پھر اہل بدر، پھر اصحاب اُحد، پھر حدیبیہ میں بیعت رضوان والے صحابہ، اور (پھر) وہ جو انصار میں سے عقبہ تین (یعنی بیعت عقبہ اُولیٰ اور بیعت عقبہ ثانیہ) والے ہیں، اور اسی طرح سابقین و اُولین (یعنی جو ایمان لانے میں اُول ہیں)، اور حضرت سعید بن مسیب (رضی اللہ تعالیٰ عنہ) اور دیگر حضرات کے قول کے مطابق قبلتین (یعنی جنہوں نے بیت المقدس اور بیت اللہ کی طرف رخ کر کے نماز ادا کی)۔ اور امام شافعی (علیہ الرحمہ) کا قول ہے کہ : (پھر) بیعت رضوان والے صحابہ افضل ہیں۔ اور امام عطاء اور امام محمد بن کعب (علیہما الرحمہ) کا قول ہے کہ اہل بدر والے۔

حوالجات : نووی، شرح مسلم، کتاب فضائل الصحابہ، جلد ۱۵، صفحہ نمبر ۱۴۸۔

نووی، ارشاد طلاب الحقائق، صفحہ نمبر ۱۹۷۔

نووی، تخریب النواوی، صفحہ نمبر ۱۶۴۔

امام جلال الدین سیوطی علیہ الرحمۃ والرضوان (المتوفی ۹۱۱ھ) اپنی کتاب ”تدریب الرّواۃ“ میں نقل فرماتے ہیں۔

أَفْضَلُهُمْ عَلَى الْإِطْلَاقِ أَبُو بَكْرٍ ثُمَّ عُمَرُ رَضِيَ اللَّهُ عَنْهُمَا بِإِجْمَاعِ أَهْلِ السُّنَّةِ، ثُمَّ عُثْمَانُ، ثُمَّ عَلِيٌّ، هَذَا قَوْلُ جَمْعٍ أَهْلِ السُّنَّةِ، وَحَكَى الْخَطَّابِيُّ عَنْ أَهْلِ السُّنَّةِ مِنَ الْكُوفَةِ تَقْدِيمَ عَلِيٍّ عَلَى عُثْمَانَ، وَبِهِ قَالَ أَبُو بَكْرٍ بْنُ خُزَيْمَةَ - قَالَ أَبُو مَنْصُورٍ الْبَغْدَادِيُّ : أَصْحَابُنَا مُجْبِعُونَ عَلَى أَنَّ أَفْضَلَهُمُ الْخُلَفَاءُ الْأَرْبَعَةُ، ثُمَّ تَمَامُ الْعَشْرَةِ، ثُمَّ أَهْلُ بَدْرٍ، ثُمَّ أَحَدٌ، ثُمَّ بَيْعَةُ الرِّضْوَانِ،



وَمِنْ لَهُمْ مَزِيَّةٌ أَهْلُ الْعَقَبَتَيْنِ مِنَ الْأَنْصَارِ، وَالسَّابِقُونَ الْأَوَّلُونَ، وَهُمْ مَنْ صَلَّى إِلَى الْقِبْلَتَيْنِ فِي قَوْلِ ابْنِ الْمُسَيَّبِ وَطَائِفَةٍ، وَفِي قَوْلِ الشَّعْبِيِّ: أَهْلُ بَيْعَةِ الرِّضْوَانِ، وَفِي قَوْلِ مُحَمَّدِ بْنِ كَعْبٍ وَعَطَاءِ أَهْلُ بَدْرٍ -

”(صحابہ کرام میں) مطلقاً سب سے افضل حضرت ابو بکر رضی اللہ تعالیٰ عنہ ہیں، پھر حضرت عمر رضی اللہ تعالیٰ عنہ ہیں، اس پر تو اہل سنت کا اجماع ہے۔ پھر حضرت عثمان رضی اللہ تعالیٰ عنہ ہیں، پھر حضرت علی رضی اللہ تعالیٰ عنہ افضل ہیں، یہ جمہور اہل سنت کا قول ہے۔ امام خطابی (علیہ الرحمہ) نے روایت کیا کہ کوفہ کے علماء اہل سنت حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ پر فوقیت دیتے ہیں۔ اور یہ قول امام ابو بکر خزیمہ (علیہ الرحمہ) کا ہے۔ امام ابو منصور البغدادی (علیہ الرحمہ) فرماتے ہیں: ہمارے اصحاب کا اس بات پر اجماع ہے کہ (تمام صحابہ کرام میں) سب سے افضل چار خلفاء (حضرت ابو بکر، حضرت عمر، حضرت عثمان، حضرت علی رضی اللہ عنہم) ہیں، پھر عشرہ مبشرہ ہیں، پھر اہل بدر، پھر اصحاب اُحد، پھر اہل بیعت الرضون، اور (پھر) وہ جو انصار میں سے عَقَبَتَيْنِ (یعنی بیعت عقبہ اولیٰ اور بیعت عقبہ ثانیہ) والے ہیں، اور سابقین و اولین (یعنی جو ایمان لانے والوں میں اول ہیں)، اور حضرت سعید بن مسیب (رضی اللہ تعالیٰ عنہ) اور دیگر حضرات کا قول ہے: اور (پھر) وہ قبلتین والے (جنہوں نے بیت المقدس اور بیت اللہ کی طرف رخ کر کے نماز ادا کی)۔ اور امام شافعی (علیہ الرحمہ) کا قول ہے کہ: (پھر) اہل بیعت الرضوان۔ اور امام عطاء اور امام محمد بن کعب (علیہما الرحمہ) کا قول ہے کہ (پھر) اہل بدر والے۔“

(تدریب الراوی، النوع التاسع والثلاثون، معرفة الصحابة، جلد ۲ صفحہ نمبر ۱۲۸)

یہی امام جلال الدین سیوطی علیہ الرحمۃ والرضوان اپنی ایک دوسری کتاب ”تاریخ الخلفاء“ میں فرماتے ہیں۔

أَجْمَعَ أَهْلُ السُّنَّةِ عَلَى أَنَّ أَفْضَلَ النَّاسِ بَعْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَبُو بَكْرٍ ، ثُمَّ عُمَرُ ، ثُمَّ عُثْمَانُ ، ثُمَّ عَلِيٌّ ، ثُمَّ سَائِرُ الْعَشْرَةِ ، ثُمَّ بَاقِي أَهْلِ بَدْرٍ ، ثُمَّ بَاقِي أَهْلِ أُحُدٍ ، ثُمَّ بَاقِي الْبَيْعَةِ ، ثُمَّ بَاقِي الصَّحَابَةِ۔  
 ”اہل سنت کا اس پر اتفاق ہے کہ رسول اللہ ﷺ کے بعد تمام لوگوں میں سب سے افضل حضرت ابو بکر صدیق رضی اللہ تعالیٰ عنہ ہیں۔ پھر اُن کے بعد حضرت عمر فاروق رضی اللہ تعالیٰ عنہ، پھر حضرت عثمان رضی اللہ تعالیٰ عنہ، پھر حضرت علی رضی اللہ تعالیٰ عنہ ہیں۔ بالترتیب پھر عشرہ مبشرہ، پھر باقی اہل بدر، پھر باقی اہل اُحد، پھر باقی اہل بیعت الرضوان، پھر باقی تمام صحابہ کرام رضوان اللہ تعالیٰ علیہم اجمعین۔“

(تاریخ الخلفاء، باب : فی افاضل الصحابة وخیرہم، صفحہ نمبر ۱۲۱)

امام شہاب الدین احمد ابن حجر المکی لہیتمی علیہ الرحمۃ والرضوان (المتوفی ۸۰۷ھ) اپنی معرکۃ الآراء کتاب ”الصواعق المحرقة“ میں نقل فرماتے ہیں۔

أَجْمَعَ أَهْلُ السُّنَّةِ أَنَّ أَفْضَلَ الصَّحَابَةِ أَبُو بَكْرٍ ، فَعُمَرُ ، فَعُثْمَانُ ، فَعَلِيٌّ ، فَبَقِيَّةُ الْعَشْرَةِ الْمُبَشِّرِينَ بِالْجَنَّةِ ، فَأَهْلُ بَدْرٍ ، فَبَاقِي أَهْلِ أُحُدٍ ، فَبَاقِي أَهْلِ بَيْعَةِ الرِّضْوَانِ بِالْحُدَيْبِيَّةِ ، فَبَاقِي الصَّحَابَةِ۔

”اہل سنت وجماعت کا اس پر اجماع ہے کہ صحابہ کرام (رضی اللہ تعالیٰ عنہم) میں سب سے افضل حضرت ابو بکر، حضرت عمر، حضرت عثمان، حضرت علی (رضی اللہ تعالیٰ عنہم) ہیں۔ پھر باقی

عشرہ مبشرہ جو جنتی ہیں، پھر اہل بدر افضل ہیں، پھر باقی اہل اُحد، پھر حدیبیہ کے باقی اہل بیعت الرضوان افضل ہیں، پھر باقی صحابہ کرام افضل ہیں۔ (رضوان اللہ تعالیٰ علیہم اجمعین)  
(الصواعق المحرقة، باب : الخاتمة، صفحہ نمبر ۵۸۱)

امام نور الدین علی بن محمد سلطان المعروف ملا علی القاری علیہ الرحمۃ والرضوان (المتوفی ۸۵۰ھ) ”منح الرّوض الازھر فی شرح الفقہ الاکبر“ میں نقل فرماتے ہیں۔

فَقَالَ أَبُو مَنْصُورِ الْبَغْدَادِيِّ مِنْ أَكْبَارِ أُمَّةِ الشَّافِيَّةِ : أَجْمَعَ أَهْلُ السُّنَّةِ وَالْجَمَاعَةِ عَلَى أَنَّ أَفْضَلَ الصَّحَابَةِ أَبُو بَكْرٍ، فَعُمَرُ، فَعُثْمَانُ، فَعَلِيٌّ، فَبَقِيَّةُ الْعَشْرَةِ الْمُبَشَّرَةِ بِالْجَنَّةِ، فَأَهْلُ بَدْرٍ، فَبَاقِي أَهْلِ أُحُدٍ، فَبَاقِي أَهْلِ بَيْعَةِ الرِّضْوَانِ بِالْحَدَيْبِيَّةِ، فَبَاقِي الصَّحَابَةِ رَضِيَ اللَّهُ عَنْهُمْ۔

”حضرت امام ابو منصور البغدادی (علیہ الرحمۃ والرضوان) جو اکابر ائمہ شافعیہ میں سے ہیں، وہ فرماتے ہیں : اہل سنت و جماعت کا اس پر اتفاق ہے کہ تمام صحابہ کرام میں سب سے افضل حضرت ابو بکر رضی اللہ تعالیٰ عنہ ہیں، اُن کے بعد حضرت عمر رضی اللہ تعالیٰ عنہ، اُن کے بعد حضرت عثمان رضی اللہ تعالیٰ عنہ، اُن کے بعد حضرت علی رضی اللہ تعالیٰ عنہ ہیں، پھر عشرہ مبشرہ جو جنتی ہیں، پھر اہل بدر، پھر باقی اہل اُحد، پھر باقی صلح حدیبیہ کے اہل بیعت الرضوان، پھر باقی صحابہ کرام رضی اللہ تعالیٰ عنہم ہیں۔“

(شرح الفقہ الاکبر، باب : افضلۃ الصحابہ بعد الخلفاء، صفحہ نمبر ۳۴۴)

حضرت محقق شاہ عبدالحق محدث دہلوی علیہ الرحمۃ والرضوان (المتوفی ۱۲۵۲ھ) اپنی کتاب ”تکمیل الایمان“ میں فرماتے ہیں۔

”آپ صلی اللہ علیہ وسلم کے صحابہ علیہم الرضوان ساری اُمت سے افضل اور بہترین ہے، اللہ تعالیٰ نے انہیں آپ ﷺ کی صحبت اور نصرت کے لیے پسند کیا اور ملت محمدیہ ﷺ اور دین اسلام کی عظمت اُن صحابہ علیہم الرضوان سے بلند ہوئی۔۔۔۔۔ چاروں خلفاء راشدین علیہم الرضوان جو آنحضرت صلی اللہ علیہ وسلم کے جانشین ہوئے ہیں تمام صحابہ کرام سے افضل تھے۔ اسلام میں ان چار خلفاء کے مناقب، درجات اور فضائل اس قدر ہیں کہ تمام صحابہ علیہم الرضوان کے پاس اتنی نیکیاں نہیں۔۔۔۔۔ چاروں خلفاء کے بعد عشرہ مبشرہ کی فضیلت آتی ہے۔ یہ دس صحابہ ہیں جنہیں پیغمبر خدا صلی اللہ علیہ وسلم نے جنت کی بشارت دی تھی۔۔۔۔۔ عشرہ مبشرہ کے بعد اہل بدر کو فضیلت حاصل ہے۔۔۔۔۔ اہل بدر کی تعداد تین سو تیرہ (۳۱۳) ہیں، یہ سارے کے سارے قطعی جنتی ہیں۔۔۔۔۔ اہل بدر کے بعد غزوہ اُحد میں شریک ہونے والوں کا رتبہ آتا ہے۔۔۔۔۔ اہل اُحد کے بعد بیعت الرضوان والوں کا نام آتا ہے۔ بیعت رضوان اُس بیعت کا نام ہے جو مسلمانوں نے صلح حدیبیہ کے بعد نبی اکرم صلی اللہ علیہ وسلم کے ہاتھ پر کی تھی۔۔۔۔۔ یہ سارے اصحاب اہل بہشت میں سے ہیں۔“

(مُلَخَّص: تکمیل الایمان (اردو)، صفحہ نمبر ۱۷۳ تا ۱۹۷)

حضرت صدر الشریعہ علامہ مفتی محمد امجد علی اعظمی رحمۃ اللہ تعالیٰ علیہ (المتوفی ۱۳۶ھ) اپنی تصنیف لطیف ”بہار شریعت“ میں فرماتے ہیں۔

”بعد انبیاء و مرسلین، تمام مخلوقات الہی انس و جن و ملک سے افضل صدیق اکبر ہیں، پھر عمر فاروق اعظم، پھر عثمان غنی، پھر مولیٰ علی رضی اللہ تعالیٰ عنہم۔۔۔۔۔ افضل کے یہ معنی ہیں کہ اللہ عز و جل کے یہاں زیادہ عزت و منزلت والا ہو۔۔۔۔۔ ان کی خلافت برتر و تیب

افضلیت ہے، یعنی جو عند اللہ افضل والی تھا وہی پہلے خلافت پاتا گیا، نہ کہ افضلیت برتر ترتیب خلافت۔۔۔ خلفاء اربعہ راشدین کے بعد بقیہ عشرہ مبشرہ و حضرات حسنین و اصحاب بدر، و اصحاب بیعت الرضوان کیلئے افضلیت ہے، یہ سب قطعی جنتی ہیں۔“  
(مُلَخَّص: بہار شریعت، جلد ۱ حصہ اول، صفحہ نمبر ۲۴۱-۲۴۹)

حضرت حکیم الامت مفتی احمد یار خان نعیمی علیہ الرحمہ (المتوفی ۱۳۹۱ھ) اپنی مشکوٰۃ شریف کی شرح ”مرآۃ المناجیح شرح مشکوٰۃ المصابیح“ میں نقل فرماتے ہیں۔  
”صحابی تمام جہان کے مسلمانوں سے افضل، رَوئے زمین کے سارے ولی غوث قطب ایک صحابی کے گرد قدم کو نہیں پہنچتے۔ (پھر) صحابہ میں خلفاء راشدین بہ ترتیب خلافت افضل ہیں۔ پھر عشرہ مبشرہ، پھر بدر والے، پھر بیعت رضوان والے، پھر قبلتین (جنھوں نے بیت المقدس اور کعبۃ اللہ کی طرف رخ کر کے نمازیں پڑھی)، کوئی صحابی فاسق نہیں سب عادل ہیں۔“

(مرآۃ المناجیح، باب مناقب الصحابہ، جلد ۸، صفحہ نمبر ۳۰۱)

## شیخین کی افضلیت کا منکر گمراہ و بدعتی ہے ::

گذشتہ صفحات میں ہم قدرے تفصیل کے ساتھ صحابہ کرام و ائمہ اہل سنت کے حوالے سے یہ بیان کر آئے ہیں کہ اہل سنت و جماعت کا ہمیشہ سے یہ اجماع رہا ہے کہ انبیاء کرام علیہم الصلوٰۃ والسلام کے بعد تمام اولین و آخرین میں سب سے افضل و اعلیٰ خلفاء اربعہ (یعنی حضرت ابو بکر صدیق، حضرت عمر فاروق، حضرت عثمان ذوالنورین، حضرت مولیٰ علی رضی اللہ تعالیٰ

عنہم) ہیں۔ پھر ان چاروں میں بھی شیخین (یعنی حضرت سیدنا ابوبکر صدیق رضی اللہ تعالیٰ عنہ اور حضرت سیدنا عمر فاروق رضی اللہ تعالیٰ عنہ) افضل ہیں۔

دو خلافت شیر خدا، حیدر کرار، مولائے کائنات، سیدنا علی المرتضیٰ کرم اللہ تعالیٰ وجہہ الکریم میں جب بعض لوگوں نے عقیدہ افضلیت شیخین کے اس اجماعی عقیدہ میں رخنہ اندازی ڈالنے کی کوشش کی۔ اور لوگوں کو یہ باور کرانا چاہا کہ حضرت مولیٰ علی کرم اللہ تعالیٰ وجہہ الکریم شیخین (حضرت ابوبکر صدیق و حضرت عمر فاروق رضی اللہ تعالیٰ عنہما) سے افضل ہے تو ایسے لوگوں کے بارے میں خود مولائے کائنات علی المرتضیٰ کرم اللہ تعالیٰ وجہہ الکریم نے جس تیور میں، جس سختی کے ساتھ جو حکم صادر فرمایا، ذرا اُسے بھی ملاحظہ فرمائیں۔

عَنِ الْحَكَمِ بْنِ جَحْلٍ، قَالَ : سَمِعْتُ عَلِيًّا رَضِيَ اللَّهُ عَنْهُ، يَقُولُ : لَا يُفْضِلُنِي أَحَدٌ عَلَى أَبِي بَكْرٍ وَعُمَرَ رَضِيَ اللَّهُ عَنْهُمَا إِلَّا جَلَدْتُه حَذَّ الْمُفْتَرِي - ”حکم بن جحل سے روایت ہے، وہ کہتے ہیں : میں نے حضرت سیدنا علی رضی اللہ تعالیٰ عنہ کو فرماتے ہوئے سنا کہ آپ نے فرمایا : کوئی مجھے حضرت ابوبکر و حضرت عمر رضی اللہ تعالیٰ عنہما پر فضیلت نہ دے، ورنہ میں اُسے افتراء (جھوٹ و بہتان باندھنے) کی حد میں کوڑے لگاؤں گا۔“

تخارج : احمد، فضائل الصحابة، صفحہ نمبر ۹۹/ حدیث نمبر ۳۹۔

ابن ابی عاصم، کتاب السنۃ، جلد ۲، صفحہ نمبر ۵۷۵/ حدیث نمبر ۲۱۹، ۱۔

الآجری، کتاب الشریعۃ، جلد ۵، صفحہ نمبر ۳۲۶، ۲/ حدیث نمبر ۸۱۳، ۱۔

للاکافی، شرح أصول اعتقاد، صفحہ نمبر ۲۱۷، ۱/ حدیث نمبر ۶۷۸، ۲۔

محمد بن علی العثاری، فضائل ابی بکر الصدیق، صفحہ نمبر ۶۳/ حدیث نمبر ۳۹۔

بیہقی، الاعتقاد والہدایہ الی سبیل الرشاد، صفحہ نمبر ۵۰۴۔

ابن عساکر، تاریخ دمشق، جلد ۳۰، صفحہ نمبر ۳۸۳۔

محب الدین طبری، الریاض النضرہ، جلد ۱، صفحہ نمبر ۳۸۰، حدیث نمبر ۲۸۱۔

ابن تیمیہ، الصّارم المسلول علی شاتم الرسول، جلد ۲، صفحہ نمبر ۱۰۵، ۱۔

ابن کثیر، البدایہ والنہایہ، جلد ۱۴، صفحہ نمبر ۲۲۳ (ثم دخلت سنة ثمان عشرة وما تین)۔

سیوطی، تاریخ الخلفاء، باب: فی انه افضل الصحابة وخیرهم، صفحہ نمبر ۱۲۲۔

ابن حجر المکی، الصواعق المحرقة، الباب الثالث، صفحہ نمبر ۱۸۶۔

المتقی ہندی، کنز العمال، جلد ۱۳، صفحہ نمبر ۲۷، حدیث نمبر ۳۶، ۱۵۷۔

عبدالحق، تکمیل الایمان، صفحہ نمبر ۱۹۱۔

ایک دوسری روایت میں یہ الفاظ ہے۔

قَالَ عَلِيُّ بْنُ أَبِي طَالِبٍ رَضِيَ اللَّهُ عَنْهُ : سَبَقَ النَّبِيُّ صَلَّى اللَّهُ عَلَيْهِ وَسَلَّمَ وَصَلَّى أَبُو بَكْرٍ ، وَثَلَّثَ عُمَرُ ، فَلَا أُوْتِي بِرَجُلٍ فَضَّلَنِي عَلَى أَبِي بَكْرٍ إِلَّا جَلَدْتُه حَدَّ الْمُفْتَزِي ثَمَانِينَ جَلْدَةً وَطَرَحُ الشَّهَادَةِ -

”حضرت علی ابن طالب رضی اللہ تعالیٰ عنہ فرماتے ہیں : نبی کریم صلی اللہ تعالیٰ علیہ وآلہ وسلم سب سے پہلے ہیں، اور دوسرا نمبر حضرت ابو بکر رضی اللہ تعالیٰ عنہ کا ہے، اور تیسرا نمبر حضرت عمر رضی اللہ تعالیٰ عنہ کا ہے، میرے پاس کسی ایسے شخص کو نہ لایا جائے جو مجھے حضرت ابو بکر رضی اللہ تعالیٰ عنہ پر فضیلت دیتا ہو، (ورنہ) میں اُس پر افتراء (جھوٹ) باندھنے کی حد اسی (۸۰) کوڑے لگاؤں گا اور اُس کی شہادت رد کر دوں گا۔“

تخارج : قرطبی، الجامع الاحکام القرآن، جلد ۲۰، صفحہ نمبر ۲۴۱ (زیر آیت سورۃ الحدید، آیت ۱۰)۔

المفتی ہندی، بمنز العَمال، جلد ۱۳، صفحہ نمبر ۹، حدیث نمبر ۳۶، ۱۰۲۔

مولیٰ علی کرم اللہ تعالیٰ وجہہ الکریم کے اس فرمان پر جلال کے بعد جو حقیقی مُحبَّانِ مولیٰ علی ہے اب انھیں افضلیتِ شیخین تسلیم کرنے میں کسی قسم کا تردد نہیں ہونا چاہیے۔ اور نہ ہی بابِ مدینۃ العلم کے اس حکم نامہ کے بعد اب کسی تقضیلی و نیم رافضی کے کلام و فتوے کی کوئی اہمیت رہ جاتی ہے ! یقیناً ہم غلامانِ مولیٰ علی کیلئے تو بس یہ فرمان ہی کافی ہے۔

امام السنۃ ابی بکر احمد بن محمد بن ہارون الخَلَّال علیہ الرحمۃ والرضوان (المتوفی ۳۱۱ھ) اپنی تصنیف ”السُّنَّۃ“ میں نقل فرماتے ہیں۔

قُلْتُ لِمَيِّمُونِ بْنِ مِهْرَانَ : أَبُوبَكْرٍ وَعُمَرُ رَضِيَ اللَّهُ عَنْهُمَا عِنْدَكَ أَفْضَلُ أَوْ عَلِيُّ رَضِيَ اللَّهُ عَنْهُ ؟ قَالَ : فَارْتَعَدَ حَتَّى سَقَطَتْ عَصَاهُ مِنْ يَدِهِ ، ثُمَّ قَالَ : مَا كُنْتُ أَظُنُّ أَنَّي أَبْقَى إِلَى زَمَانٍ يَعْدِلُ بَيِّنَتُهُمَا ! إِنَّهُمَا كَأَنَّا رَأْسُ الْإِسْلَامِ ، وَرَأْسُ الْجَمَاعَةِ -

”حضرت میمون بن مہران رضی اللہ تعالیٰ عنہ سے سوال ہوا : آپ کے نزدیک حضرت ابو بکر و حضرت عمر رضی اللہ تعالیٰ عنہما افضل ہیں یا حضرت علی رضی اللہ تعالیٰ عنہ افضل ہیں ؟ (راوی) کہتے ہیں : اس بات کو سنتے ہی حضرت میمون رضی اللہ تعالیٰ عنہ کے بدن پر لرزہ طاری ہو گیا، یہاں تک کہ عصا دستِ مبارک سے گر گیا، پھر انھوں نے فرمایا : مجھے گمان نہ تھا کہ میں اس زمانے تک زندہ رہوں گا جس میں لوگ ان دونوں (یعنی حضرت ابو بکر و حضرت عمر رضی اللہ تعالیٰ عنہما) کے برابر کسی کو بتائیں گے ! بیشک یہ دونوں اسلام کے سردار اور مسلمانوں کی جماعت کے سردار ہیں۔“ (السُّنَّۃ، جلد ۲، صفحہ نمبر ۳۷۹، حدیث نمبر ۵۲۹)



حضرت میمون بن مہران رضی اللہ تعالیٰ عنہ (المتوفی ۱۶ھ) جلیل القدر تابعی ہے۔ اُن کا شمار کبار علماء وائمہ تابعین میں ہوتا ہے۔ اُن کے اس واقع سے صاف ظاہر ہوتا ہے کہ زمانہ صحابہ و تابعین میں افضلیت شیخین کا عقیدہ اس قدر پختہ و راسخ تھا کہ اُس کے برخلاف کچھ سننے کے اُن کے کان مجتہل نہ تھے۔ بلکہ۔

امام ابی بکر احمد بن حسین البیہقی علیہ الرحمۃ والرضوان (المتوفی ۵۸۴ھ) اپنی کتاب ”الاعتقاد والہدایۃ الی سبیل الرشاد“ میں حضرت سیّدنا امام محمد بن ادریس الشافعی رضی اللہ تعالیٰ عنہ (المتوفی ۲۰۴ھ) کا یہ قول نقل کرتے ہیں کہ۔

عَنِ الشَّافِعِيِّ أَنَّهُ قَالَ: مَا اخْتَلَفَ أَحَدٌ مِنَ الصَّحَابَةِ وَالتَّابِعِينَ فِي تَفْضِيلِ أَبِي بَكْرٍ وَعُمَرَ، وَتَقْدِيمِهِمَا عَلَى جَمِيعِ الصَّحَابَةِ۔

”حضرت امام شافعی رضی اللہ تعالیٰ عنہ سے روایت ہے، وہ فرماتے ہیں: صحابہ کرام اور تابعین میں سے کسی نے بھی حضرت ابو بکر و حضرت عمر رضی اللہ تعالیٰ عنہما کے افضل ہونے اور باقی تمام صحاب سے مقدم ہونے میں اختلاف نہیں کیا ہے۔“  
(الاعتقاد والہدایۃ الی سبیل الرشاد، صفحہ نمبر ۵۲۲)

غرض کہ اہل سنت و جماعت کے نزدیک شیخین کی افضلیت کا عقیدہ دور رسالت صلی اللہ علیہ وسلم، دور صحابہ، دور تابعین و تبع تابعین اور دور ائمہ مجتہدین سے لے کر اب تک ہر ادوار میں اجماعی چلا آ رہا ہے۔ یہی وجہ ہے کہ ہمارے فقہاء کرام، معتمد و مستند علماء اہل سنت نے شیخین کی افضلیت کے انکار کو بدعت و گمراہی بتایا ہے اور جو شخص حضرات ابو بکر و عمر رضی اللہ تعالیٰ عنہما پر حضرت علی رضی اللہ تعالیٰ عنہ کو افضل قرار دے، اُسے اس اجماعی عقیدے کا منکر

جان کر بدعتی و اہل سنت سے خارج فرمایا ہے۔ چنانچہ۔

امام اہل سنت اعلیٰ حضرت امام احمد رضا خاں محدث بریلوی علیہ الرحمۃ والرضوان (المتوفی ۱۳۴۰ھ) اپنے شہرہ آفاق فتاویٰ ”العطایا النبویہ فی فتاویٰ الرضویہ“ میں ”فتح القدیر“ جلد ۱ صفحہ ۲۴۸ اور ”حاشیہ تین العلامة احمد اشلی“ جلد ۱ صفحہ نمبر ۱۳۵ کے حوالے سے نقل فرماتے ہیں۔

مَنْ فَضَّلَ عَلِيًّا عَلَى الثَّلَاثَةِ فَمُبْتَدِعٌ ، وَإِنْ أَنْكَرَ خِلَافَةَ الصِّدِّيقِ  
أَوْ عُمَرَ رَضِيَ اللَّهُ عَنْهُمَا فَهُوَ كَافِرٌ۔

”جو شخص مولیٰ علی رضی اللہ تعالیٰ عنہ کو خلفاء ثلاثہ (یعنی حضرت ابو بکر، حضرت عمر، حضرت عثمان رضی اللہ تعالیٰ عنہم) سے افضل کہے گمراہ ہے، اور اگر حضرت صدیق یا حضرت عمر رضی اللہ تعالیٰ عنہما کی خلافت کا انکار کرے تو کافر ہے۔“

(فتاویٰ رضویہ، جلد ۱۴ صفحہ نمبر ۲۵۱)

اسی فتویٰ میں مزید آگے ”فتاویٰ بزازیہ“ جلد ۳ صفحہ نمبر ۳۱۹۔ ”فتاویٰ عالمگیریہ“ جلد ۳ صفحہ نمبر ۲۶۴۔ ”اتحاف الابصار والبصائر“ صفحہ نمبر ۱۸۷۔ ”واقعات المفتین“ صفحہ نمبر ۱۳۔ وغیرہ کے حوالے سے نقل فرماتے ہیں۔

إِنْ كَانَ يَسُبُّ الشَّيْخَيْنِ وَيَلْعَنُهُمَا (وَالْعِيَاذُ بِاللَّهِ تَعَالَى) فَهُوَ كَافِرٌ  
وَإِنْ كَانَ يَفْضُلُ عَلِيًّا كَرَّمَ اللَّهُ تَعَالَى وَجْهَهُ الْكَرِيمَ عَلَيْهِمَا (يَعْنِي أَبُو بَكْرٍ  
وَعُمَرَ رَضِيَ اللَّهُ تَعَالَى عَنْهُمَا) فَهُوَ مُبْتَدِعٌ۔

”جو حضرات شیخین رضی اللہ تعالیٰ عنہما کو معاذ اللہ کوبڑا کہے کافر ہے، اور اگر مولانا علی کرم اللہ

تعالیٰ وجہ کو صدیق اکبر اور عمر فاروق رضی اللہ تعالیٰ عنہما سے افضل بتائے تو کافر نہ ہوگا مگر گمراہ ہے۔“

(فتاویٰ رضویہ، جلد ۱۴، صفحہ نمبر ۲۵۲)

حضرت صدر الشریعہ علامہ مفتی محمد امجد علی اعظمی رحمۃ اللہ تعالیٰ علیہ (المتوفی ۱۳۶۷ھ) اپنی تصنیف ”بہار شریعت“ میں نقل فرماتے ہیں۔

”جو شخص مولیٰ علی کرّم اللہ تعالیٰ وجہہ الکریم کو صدیق یا فاروق رضی اللہ تعالیٰ عنہما سے افضل بتائے، گمراہ بد مذہب ہے۔“

(بہار شریعت، جلد ۱، حصہ اول، صفحہ نمبر ۲۴۶)

## :: حضرت عثمان و حضرت علی رضی اللہ عنہما میں افضل کون ؟ ::

جیسا کہ گذشتہ صفحات میں بیان ہو چکا کہ خلفاء اربعہ میں سب سے افضل شیخین (حضرت ابوبکر صدیق و حضرت عمر فاروق رضی اللہ تعالیٰ عنہما) ہیں، اس پر اہل سنت میں کوئی اختلاف نہیں، اس پر اجماع قائم اور اس کا منکر گمراہ و بد مذہب۔ لیکن جہاں تک حضرت مولیٰ علی رضی اللہ تعالیٰ عنہ اور حضرت عثمان غنی رضی اللہ تعالیٰ عنہ کے مابین افضلیت کا معاملہ ہے تو اس میں بعض علماء نے اختلاف کیا ہے۔ لیکن جمہور کا اس پر اتفاق ہے کہ حضرت عثمان غنی رضی اللہ تعالیٰ عنہ کو حضرت مولیٰ علی رضی اللہ تعالیٰ عنہ پر تقدیم و فضیلت حاصل ہے۔

اگر اس موضوع پر تفصیلاً لکھا جائے تو ایک ضخیم کتاب تیار ہو سکتی ہے۔ ہم یہاں صرف حضرت محقق علی الاطلاق شاہ عبدالحق محدث دہلوی علیہ الرحمۃ والرضوان (۱۰۵۲ھ) کی کتاب ”تکمیل الایمان“ سے ایک اقتباس نقل کر رہے ہیں، جو مختصر ہونے کے ساتھ ساتھ

جامع اور اس موضوع پر ایک بہترین تحقیق ہے۔ چنانچہ۔

حضرت محقق شاہ عبدالحق محدث دہلوی علیہ الرحمۃ والرضوان اپنی کتاب ”تکمیل الایمان“ میں فرماتے ہیں۔

”ان خلفاء علیہم الرضوان کی افضلیت اُن کی خلافت کی ترتیب سے شمار کی جائے۔ یعنی سب صحابہ میں افضل ترین سیدنا صدیق اکبر، پھر حضرت عمر، پھر حضرت عثمان، پھر حضرت علی (رضی اللہ تعالیٰ عنہم) ہیں، اللہ تعالیٰ کے نزدیک افضلیت ثواب کی زیادتی کے پیش نظر ہوتی ہے۔۔۔ امام مالک رحمہ اللہ اور بعض متقدمین اہل سنت نے حضرت عثمان اور حضرت علی (رضی اللہ تعالیٰ عنہما) کے بارے میں توقف سے کام لیا ہے۔ حضرت امام مالک رحمہ اللہ سے جب دریافت کیا گیا کہ ساری امت میں افضل کون ہے؟ تو آپ نے فرمایا: حضرت ابو بکر رضی اللہ تعالیٰ عنہ، اور اُن کے بعد حضرت عمر رضی اللہ تعالیٰ عنہ۔ پھر جب حضرت عثمان رضی اللہ تعالیٰ عنہ اور حضرت علی رضی اللہ تعالیٰ عنہ کے متعلق دریافت کیا گیا تو آپ نے فرمایا کہ: میں نے دین کے پیشوا سے بارہا پوچھا مگر ایسا کوئی نہ ملا جو ایک کو دوسرے پر افضل قرار دیتا ہو۔ امام الحرمین رحمہ اللہ کا مسلک بھی ان دونوں (یعنی حضرت عثمان و حضرت علی رضی اللہ تعالیٰ عنہما کے درمیان افضلیت) کے بارے میں توقف کا ہے۔ انہوں نے امام ابو بکر بن خزیمہ رحمہ اللہ کی روایت سے حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ سے افضل قرار دیا ہے۔

”جو اہر الاصول“ میں لکھا ہے کہ علماء اہل کوفہ حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ پر افضلیت دیتے ہیں۔ امام ابن خزیمہ رحمہ اللہ نے یہی نظریہ اختیار کیا

ہے۔ شیخ عمر بن صلاح رحمہ اللہ کے مقدمہ میں بھی اہل کوفہ کے مذہب کو حضرت علی رضی اللہ تعالیٰ عنہ کی فضیلت پر بیان کیا گیا ہے۔۔۔ علمائے حدیث میں امام محمد بن اسحاق بن خزیمہ رحمہ اللہ نے حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ پر مقدم خیال کیا ہے۔۔۔ امام خطابی رحمہ اللہ نے جو کوفہ کے علماء اہل سنت میں سے تھے حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ پر مقدم لکھا ہے۔۔۔ امام قسطلانی رحمہ اللہ نے ”شرح بخاری“ میں لکھا ہے کہ بعض متقدمین نے حضرت علی رضی اللہ تعالیٰ عنہ کو حضرت عثمان رضی اللہ تعالیٰ عنہ پر مقدم جانا ہے۔ امام سفیان ثوری رحمہ اللہ بھی اسی نظریہ پر پابند تھے۔ بعض نے لکھا کہ امام سفیان ثوری رحمہ اللہ نے آخر عمر میں اپنے اس نظریہ سے رجوع کر لیا تھا۔

امام محی الدین نووی رحمہ اللہ نے ”شرح مسلم“ میں لکھا ہے کہ کوفہ کے بعض اہل سنت حضرت علی رضی اللہ تعالیٰ عنہ پر حضرت عثمان رضی اللہ تعالیٰ عنہ کی فضیلت کے قائل نہیں تھے۔ مگر صحیح اور مشہور قول یہی ہے کہ حضرت عثمان غنی رضی اللہ تعالیٰ عنہ حضرت علی رضی اللہ تعالیٰ عنہ پر مقدم تھے۔ امام بیہقی رحمہ اللہ نے اپنی کتاب ”الاعتقاد“ میں لکھا کہ امام ابو ثور رحمہ اللہ کی امام شافعی رحمۃ اللہ علیہ سے روایت ہے کہ صحابہ علیہم الرضوان اور تابعین میں سے کسی نے حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ کی تقدیم و تاخر میں اختلاف نہیں کیا۔ سب کے نزدیک حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ کی فضیلت میں تقدیم رکھتے ہیں۔ اختلاف تو حضرت عثمان رضی اللہ تعالیٰ عنہ اور حضرت علی رضی اللہ تعالیٰ عنہ کے معاملہ میں پایا جاتا ہے۔“

(مُلَخَّص: تکمیل الایمان، باب: صحابہ کرام علیہم الرضوان کی فضیلت۔ صفحہ نمبر ۱۸۷ تا ۱۹۰)

**تنبیہ :** یاد رہے ! ہم اہل سنت و جماعت کا اللہ و رسول (عز و جل و علی اللہ تعالیٰ علیہ وآلہ وسلم) کے فرامین پر ایمان ہے۔ اللہ تعالیٰ نے محض اپنے فضل و کرم سے انبیاء کرام علیہم الصلوٰۃ والسلام میں بعض کو بعض پر افضلیت عطا فرمائی ہے۔ اور بلاشبہ انبیاء کرام میں سب سے افضل و اعلیٰ، تمام اولین و آخرین کے سردار ہمارے پیارے آقا احمد مجتبیٰ محمد مصطفیٰ صلی اللہ تعالیٰ علیہ وآلہ وسلم ہیں، اور پھر انبیاء کرام کے بعد سب سے افضل و اعلیٰ خلفاء اربعہ ہیں۔ لیکن امتی کا ایک نبی کا دوسرے نبی سے موازنہ کرنا، اور اسی طرح ایک صحابی کا دوسرے صحابی سے موازنہ کرنا اور ان میں ایک کو دوسرے پر اس انداز سے فضیلت دینا کہ ان میں کسی کی شان اقدس میں باظہر کوئی کمی، یا نقص ظاہر ہو تو یہ ہرگز ہرگز جائز نہیں۔

## :: حضرت امیر معاویہ رضی اللہ عنہ کے متعلق عقیدۃ الہدنت ::

اب آئیے احباب معترضین کے دوسرے اعتراض کا جائزہ لیتے ہیں۔ چنانچہ دوسرا اعتراض یہ بیان کیا گیا ہے کہ میں نے اپنی اس تقریر میں افضلیت کی جو ترتیب بیان کی ہے، اس میں حضرت امیر معاویہ رضی اللہ تعالیٰ عنہ کے متعلق یہ کہا ہے کہ ”افضلیت کے درجات میں ان کا شمار عام اصحاب رسول صلی اللہ علیہ وسلم میں ہوتا ہے۔“ اس پر معترضین نے یہ سمجھا کہ میرے اس جملے سے حضرت امیر معاویہ رضی اللہ عنہ کی توہین کا پہلو نکلتا ہے۔ (استغفر اللہ) مجھے حیرانی ہے کہ ہمارے معترضین احباب نے میرے ان جملوں سے یہ کیسے نتیجہ اخذ کر لیا کہ معاذ اللہ ! میرے نزدیک حضرت سیدنا امیر معاویہ رضی اللہ تعالیٰ عنہ کی ذات

مبارک کوئی اہمیت کی حامل نہیں اور میرا مقصود اُن کی ذات و مرتبہ کو کم تر بتانا ہے۔

(لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ)

معذرت سے عرض کروں گا، اس قسم کے اعتراض سے تو خود معترضین صاحبان کا علم دین سے نابلد ہونا ظاہر ہو رہا ہے کہ اُن کے نزدیک حضرت امیر معاویہ رضی اللہ تعالیٰ عنہ کو افضلیت کے درجات میں شمار نہ کرنا تو یقین ہے۔ تو کیا معاذ اللہ ! وہ یہ سمجھتے ہیں کہ کسی صحابی کا افضلیت کی ترتیب میں عام صحابہ میں شمار ہونا تو یقین آمیز ہے، یا کسی عام صحابی کا کوئی مقام و مرتبہ ہی نہیں ! جبکہ اہلسنت و جماعت کا عقیدہ تو یہ ہے کہ جماعت صحابہ میں ایک ایسے صحابی جو سب سے آخر میں ایمان لائے اور حالت ایمان میں ایک گھڑی رسول اللہ ﷺ کا دیدار کیا۔ وہ بھی فضیلت و مرتبہ میں تمام امت محمدیہ میں اس قدر بلند و بالا ہے کہ ائمہ، غوث، قطب، ابدال، اوتاد، نجباء، اتقیاء، صوفیاء، مجددین، محدثین، غرض کہ تمام اولیاء و علماء میں سے کوئی بھی عظمت و فضیلت میں اُس صحابی کے برابر نہیں ہو سکتا۔ اور اسکی شاہد یہ حدیث پاک ہے۔

عَنْ أَبِي سَعِيدٍ رَضِيَ اللَّهُ عَنْهُ، قَالَ : قَالَ النَّبِيُّ ﷺ : لَا تَسْبُوا أَصْحَابِي ، فَوَالَّذِي نَفْسِي بِيَدِهِ ، لَوْ أَنْفَقَ أَحَدُكُمْ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَهُ - (واللفظ من ابوداؤد)

”حضرت ابوسعید رضی اللہ تعالیٰ عنہ سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا : میرے صحابہ کو بُرا نہ کہو، اُس ذات کی قسم جس کے قبضہ قدرت میں میری جان ہے، تم میں سے کوئی اُحد پہاڑ کے برابر سونا (اللہ کی راہ میں) خرچ کر دے تو میرے صحابی کے ایک مُد (مٹھی) کے برابر یا نصف مُد کے برابر نہیں ہو سکتا۔“

تخارج : ابوداؤد، سنن ابوداؤد، کتاب السنۃ، حدیث نمبر ۶۵۸، ۴۔

بخاری، کتاب فضائل اصحاب النبی، باب فضائل ابی بکر الصّدیق، حدیث نمبر ۶۷۳، ۳۔

مسلم، صحیح مسلم، کتاب فضائل الصّحابۃ، باب: تحریم سبّ صحابۃ، حدیث نمبر ۴۸۷، ۶۔

ترمذی، سنن الترمذی، کتاب المناقب، حدیث نمبر ۸۶۱، ۳۔

ابن ماجہ، سنن ابن ماجہ، کتاب السنۃ، باب فضل اہل بدر، حدیث نمبر ۱۶۱۔

نسائی، سنن الکبریٰ، کتاب المناقب، جلد ۷، صفحہ نمبر ۳۷۲/ حدیث نمبر ۸۲۵۱۔

احمد، مسند الامام احمد بن حنبل، باب: مسند ابی سعید الخدری، حدیث نمبر ۷۹۰۷، ۱۱۔

ابن ابی شیبہ، المصنّف، جلد ۱۷، صفحہ نمبر ۶۰۲/ حدیث نمبر ۷۰۷۱، ۳۳۔

ابن ابی عاصم، کتاب السنۃ، جلد ۱، صفحہ نمبر ۷۷۸/ حدیث نمبر ۹۸۸۔

ابویعلیٰ، مسند ابی یعلیٰ، جلد ۲، صفحہ نمبر ۳۹۶/ حدیث نمبر ۱۰۱۷۱۔

ابن حبان، صحیح ابن حبان، جلد ۱۶، صفحہ نمبر ۲۳۸/ حدیث نمبر ۷۵۳، ۷۔

طبرانی، المعجم الصغیر، باب المیم، جلد ۲، صفحہ نمبر ۱۷۶/ حدیث نمبر ۹۸۲۔

للآکاکی، شرح أصول اعتقاد، صفحہ نمبر ۱۰۶۶/ حدیث نمبر ۳۴۴، ۲۔

بغوی، شرح السنۃ، جلد ۱۴، صفحہ نمبر ۶۹/ حدیث نمبر ۸۵۹، ۳۔

یہی نہیں ! بلکہ صحابہ کی فضیلت، مقام و مرتبہ ایسا ارفع و اعلیٰ ہے کہ ہر صحابی رسول خود تو قطعی جنتی ہے ہی، بلکہ جو انھیں بہ حالت ایمان دیکھ لے، اُن کی صحبت اختیار کریں اور پھر اُس کا وصال ایمان پر ہو تو وہ بھی قطعی جنتی ہے۔ چنانچہ حدیث پاک میں ہے۔

عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُمَا يَقُولُ : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : لَا تَمَسُّ النَّارُ مُسْلِمًا رَأَى، أَوْ رَأَى مَنْ رَأَى -

(إسناده حسن، واللفظ سنن الترمذی)



”حضرت سیدنا جابر بن عبد اللہ رضی اللہ تعالیٰ عنہما کہتے ہیں: میں نے رسول اللہ صلی اللہ تعالیٰ علیہ وآلہ وسلم کو کہتے ہوئے سنا کہ آپ ﷺ نے ارشاد فرمایا: اُس مسلمان کو جہنم کی آگ نہیں چھوئے گی جس نے مجھے دیکھا، یا میرے دیکھنے والے کو دیکھا۔“

تخارج: ترمذی، سنن الترمذی، باب: ما جاء فی فضل من رأى النبی ﷺ / حدیث نمبر ۸۵۸، ۳۔

بخاری، التاريخ الكبير، جلد ۴ / صفحہ نمبر ۳۴۷ / حدیث نمبر ۳۰۸۲۔

طبرانی، المعجم الكبير، جلد ۱ / صفحہ نمبر ۳۵۷ / حدیث ۹۸۳۔

طبرانی، المعجم الاوسط، جلد ۱ / صفحہ نمبر ۳۰۸ / حدیث نمبر ۱۰۳۶۔

دہلی، مسند الفردوس، جلد ۵ / صفحہ نمبر ۱۱۶ / حدیث نمبر ۶۵۹، ۷۔

خطیب تبریزی، مشکوٰۃ المصابیح، جلد ۴ / صفحہ نمبر ۷۶۷ / حدیث نمبر ۶۰۱۳۔

مزی، تہذیب الکمال، جلد ۱۳ / صفحہ نمبر ۳۹۴ (من اسمہ طحی، رقم ۲۰۹۷)۔

یشی، مجمع الزوائد، جلد ۹ / صفحہ نمبر ۷۶۷ / حدیث نمبر ۹۷۳۳۔

ابن حجر المکی، الصواعق المحرقة، المقدمة الاولى، صفحہ نمبر ۵۰۔

سیوطی، الجامع الصغير، صفحہ نمبر ۵۸۳ / حدیث نمبر ۹۰۸۶۔

المتقی الصندی، کنز العمال، جلد ۱۱ / صفحہ نمبر ۵۳۱ / حدیث نمبر ۱۶، ۴۲۲۔

مناوی، فیض القدير، جلد ۶ / صفحہ نمبر ۵۴۷۔

کوئی شک نہیں کہ بحیثیت صحابی اس بشارت عظمیٰ میں حضرت امیر معاویہ رضی اللہ تعالیٰ عنہ بھی داخل ہے کہ وہ خود تو جنتی ہے اور جن لوگوں نے بہ حالت ایمان اُن کی زیارت کی، اور ایمان پر فوت ہوئے، وہ بھی جنتی ہے۔ لہذا بلاشبہ حضرت امیر معاویہ رضی اللہ تعالیٰ عنہ کے بعض مخصوص فضائل اپنی جگہ مسلم۔ اور باتصریح ائمہ دین و علماء اہل سنت اُن کے صحابی

ہونے کا منکر گمراہ و بد مذہب، اور اُن کی توہین و تذلیل کرنے والا جہنمی ہے۔ چنانچہ۔  
 حضرت امام قاضی عیاض بن موسیٰ المالکی علیہ الرحمۃ والرضوان (المتوفی ۵۴۲ھ) اپنی  
 بارگاہِ رسول ﷺ میں مقبول کتاب ”الشفاء بتعریف حقوق المصطفیٰ“ میں نقل فرماتے ہیں۔  
 قَالَ مَالِكٌ رَحِمَهُ اللَّهُ: مَنْ شَتَمَ النَّبِيَّ صَلَّى اللَّهُ عَلَيْهِ وَسَلَّمَ قُتِلَ  
 وَمَنْ شَتَمَ أَصْحَابَهُ أُدْبِ، وَقَالَ أَيْضًا: مَنْ شَتَمَ أَحَدًا مِنْ أَصْحَابِ النَّبِيِّ  
 صَلَّى اللَّهُ عَلَيْهِ وَسَلَّمَ أَبَا بَكْرٍ أَوْ عُمَرَ أَوْ عُثْمَانَ أَوْ مُعَاوِيَةَ أَوْ عَمْرَو بْنَ الْعَاصِ  
 (رَضِيَ اللَّهُ تَعَالَى عَنْهُمْ) فَإِنْ قَالَ كَانُوا عَلَى ضَلَالٍ وَكُفْرٍ قُتِلَ وَإِنْ شَتَمَهُمْ  
 بِغَيْرِ هَذَا مِنْ مُشَاتِمَةِ النَّاسِ نُكِّلَ نَكَالًا شَدِيدًا۔

”امام مالک رحمہ اللہ فرماتے ہیں: جس شخص نے نبی کریم ﷺ کی گستاخی کی  
 اُسے قتل کر دیا جائے اور جو صحابہ کی شان میں گستاخی کرے اُس کو سزا دی جائے۔ اور مزید  
 فرماتے ہیں: جس نے نبی کریم ﷺ کے اصحاب مثلاً حضرت ابو بکر یا حضرت عمر یا حضرت  
 عثمان یا حضرت معاویہ یا حضرت عمر بن عاص (رضی اللہ تعالیٰ عنہم) کو گالی دی اور کہا کہ وہ گمراہ  
 اور کافر تھے (نعوذ باللہ منہا) تو اُسے قتل کیا جائے۔ اور اگر اس کے علاوہ دوسرا سب و شتم کا لفظ  
 استعمال کیا جسے لوگوں میں گالی سمجھا جاتا ہے تو اُس کو سخت سزا دی جائے۔“

(الشفاء، فصل من سب آل بیتہ، جلد ۲، صفحہ نمبر ۳۰۸)

حضرت امام مالک رضی اللہ تعالیٰ عنہ کے اس قول کو حضرت مجدد الف ثانی شیخ  
 احمد فاروقی سرہندی علیہ الرحمۃ والرضوان (المتوفی ۱۰۳۴ھ) نے بھی اپنے ”مکتوبات ربانی“،  
 دفتر اول حصہ دوم مکتوب نمبر ۲۵۱ صفحہ نمبر ۲۷۳ پر بھی بیان فرمایا ہے۔

حضرت امام شہاب الدین احمد بن محمد الحنفی علیہ الرحمۃ والرضوان (المتوفی ۶۹۰ھ) اپنی تصنیف لطیف ”نسیم الریاض شرح شفاء القاضی عیاض“ میں فرماتے ہیں۔

وَمَنْ يَكُونُ يُطْعَنُ فِي مُعَاوِيَةَ فَذَا إِلَيْكَ كُلُّبٌ مِنْ كِلَابِ الْهَٰوِيَةِ۔  
”جو حضرت امیر معاویہ رضی اللہ تعالیٰ عنہ پر طعن کرے وہ جہنم کے کُتوں میں سے ایک کُتا ہے۔“

(نسیم الریاض، الجزء الرابع، الباب الثالث، فصل من توقیرہ ﷺ وبرہ جلد ۴ / صفحہ نمبر ۵۲۵)  
اب رہا حضرت سیدنا امیر معاویہ رضی اللہ تعالیٰ عنہ کے بارے میں میرا یہ کہنا کہ افضلیت صحابہ میں اُن کا شمار عام اصحاب میں ہوتا ہے۔ تو اس سے میرا مقصود نعوذ باللہ من ذالک! نہ اُن کی عظمت کو کم بتانا ہے اور نہ ہی (صد بار معاذ اللہ) اُن کی شانِ ارفع و اعلیٰ میں کسی طرح کی تذلیل کرنا ہے۔ بلکہ میری اُسی تقریر میں اس کی کافی وضاحت موجود ہے۔

معلوم ہوتا ہے کہ احبابِ معترضین نے میری تقریر کا وہ حصہ مکمل سنا نہیں ہے، یا اُسے سمجھ نہ سکے، ورنہ وہ اس قسم کا اعتراض ہی نہ کرتے۔ غالباً اس میں معترضین کی بھی کوئی غلطی نہیں ہے۔ درحقیقت فی زمانہ کسی کی تقریر سے سیاق و سباق کو حذف کر کے ایک چھوٹی سی کلیپ درمیان سے اس انداز میں کاٹ کر انٹرنیٹ پر آپ لوڈ کر دینا کہ جس سے مفہوم و مطالب ہی بدل کر رہ جاتے یہ بعض نا فہموں کی عادت بن چکی ہے۔

المختصر یہاں اتنا ضرور عرض کر دوں کہ اُس تقریر میں میرے وہ جملے اُن اہل تشیع، و نیم شیعہ تفضیلیوں کے بہتان کے جواب میں ہے جو وہ عام بھولی بھالی عوام کو گمراہ کرنے کی غرض سے ہم اہل سنت و جماعت پر لگاتے ہیں کہ ہم اہل سنت حضرت امیر معاویہ رضی اللہ

تعالیٰ عنہ کو حضرت مولیٰ علی رضی اللہ تعالیٰ عنہ کے مقابل حق پر جانتے ہیں اور فضیلت میں حضرت علی رضی اللہ تعالیٰ عنہ کے برابر ٹھہراتے ہیں۔ حالانکہ یہ نہ ہمارا عقیدہ، اور نہ ہی ہمارے معتمد و مستند علماء میں سے کسی نے اس طرح کی کوئی بات کہی یا لکھی ہے۔ ہم اہلسنت حضرت مولیٰ علی رضی اللہ تعالیٰ عنہ کے بالمقابل حضرت امیر معاویہ رضی اللہ تعالیٰ عنہ کو نہ تو حق پر جانتے ہیں اور نہ ہی فضیلت و افضلیت میں حضرت مولیٰ علی رضی اللہ تعالیٰ عنہ کے برابر انھیں سمجھتے ہیں۔ ہاں اُن کے اور مولیٰ علی رضی اللہ تعالیٰ عنہ کے درمیان جو کچھ منازعات و محاربات ہوئے اُسے خطاء اجتہادی پر محمول کرتے ہیں اور اُن پر سب شتم، طعن و تشنیع، توہین و تذلیل کرنے کو ضرور سخت بُرا جانتے ہیں کہ حاکم شرع صلی اللہ تعالیٰ علیہ وآلہ وسلم نے ہمیں اس سے منع فرمایا ہے۔

عَنْ عُوَيْمِ بْنِ سَاعِدَةَ رَضِيَ اللَّهُ عَنْهُ ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ : فَمَنْ سَبَّهُمْ فَعَلَيْهِ لَعْنَةُ اللَّهِ وَالْبَلَاءُ كَذَلِكَ وَالنَّاسِ أَجْمَعِينَ ، لَا يَقْبَلُ اللَّهُ مِنْهُمْ يَوْمَ الْقِيَامَةِ صَرْفًا وَلَا عَدْلًا - (اسنادہ صحیح، واللفظ حاکم المستدرک)

”حضرت عویم بن ساعدہ رضی اللہ تعالیٰ عنہ سے روایت ہے، رسول اللہ صلی اللہ علیہ وآلہ وسلم نے ارشاد فرمایا : جس نے میرے صحابہ کو بُرا کہا تو اُس پر اللہ تعالیٰ اور اُس کے فرشتوں اور تمام لوگوں کی لعنت، اللہ تعالیٰ قیامت کے روز اُس کا کوئی حیلہ و بہانہ قبول نہ کرے گا۔“

تخارج : حاکم، المستدرک، کتاب معرفۃ الصحابہ، جلد ۳، صفحہ نمبر ۷۳۲، حدیث نمبر ۶۶۵۶۔

طبرانی، المعجم الاوسط، جلد ۱، صفحہ نمبر ۱۴۴، حدیث نمبر ۳۵۶۔

ابن ابی عاصم، کتاب السنۃ، جلد ۲، صفحہ نمبر ۴۸۳، حدیث نمبر ۱۰۰۰۔

قاضی عیاض، الشفاء، جلد ۲، صفحہ نمبر ۵۴۔

اور خود مولائے کائنات، شیر پروردگار، حضرت علی المرتضیٰ رضی اللہ تعالیٰ عنہ روایت کرتے ہیں۔ عَنْ عَلِيٍّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ سَبَّ الْأَنْبِيَاءَ قُتِلَ، وَمَنْ سَبَّ أَصْحَابِي جُلِدَ۔

”حضرت علی رضی اللہ تعالیٰ عنہ کہتے ہیں: رسول اللہ ﷺ نے ارشاد فرمایا: جو انبیاء کو گالی دے اُسے قتل کر دو، اور جو میرے کسی صحابی کو گالی دے اُسے کوڑے مارو۔“

تخارج: طبرانی معجم الصغیر، باب العین، جلد ۱، صفحہ نمبر ۳۹۳، حدیث نمبر ۶۵۹۔

دہلی، مسند الفردوس، جلد ۳، صفحہ نمبر ۵۴۱، حدیث نمبر ۵، ۶۸۸۔

قاضی عیاض، الشفاء، جلد ۲، صفحہ نمبر ۲۲۱۔

ابن عساکر، تاریخ دمشق، جلد ۳۸، صفحہ نمبر ۱۰۳، رقم ۶۰۴، ۷۔

محب الدین طبری، الریاض النضرہ، جلد ۱، صفحہ نمبر ۱۹۵، حدیث نمبر ۳۸۔

یثربی، مجمع الزوائد، باب: کتاب الحدود، جلد ۶، صفحہ نمبر ۳۹۷، حدیث نمبر ۱۰، ۵۶۸۔

ابن حجر عسقلانی، لسان المیزان، جلد ۵، صفحہ نمبر ۳۴۱، رقم ۵، ۰۳۔

[سیوطی، الجامع الصغیر، صفحہ نمبر ۵۲۹، حدیث نمبر ۸۰، ۷۳۵۔

ابن حجر المکی، الصواعق المحرقة، المقدمة الاولى، صفحہ نمبر ۴۶۔

ابن حسام الدین ہندی، کنز العمال، جلد ۱۱، صفحہ نمبر ۵۳۱، حدیث نمبر ۴۷۸، ۴۷۹، ۴۸۰۔

ملا علی قاری، الاسرار المرفوعة، حرف السین، صفحہ نمبر ۲۱۹، حدیث نمبر ۲۲۳۔

مناوی، فیض القدير، جلد ۱، صفحہ نمبر ۱۹۰۔

حضرت مجدد الف ثانی شیخ احمد فاروقی سرہندی علیہ الرحمۃ والرضوان (المتوفی ۱۰۳۴ھ) اپنے ”مکتوبات“ میں فرماتے ہیں۔

دانست کہ محاربان حضرت امیر کرم اللہ تعالیٰ وجہہ برخطا بودہ اند و حق بجانب حضرت امیر بودہ، لیکن چوں ایں خطا، خطاء اجتہاد است از ملامت دُور است و از مؤاخذہ مرفوع، چنانکہ شارح مواقف از آمدی نقل می کند کہ واقعات جمل و صفین از روئے اجتہاد بودہ۔ شیخ ابوشکور سلمیٰ در تمہید تصریح کردہ کہ اہل سنت و جماعت بر آئند کہ معاویہ با جمعی از اصحاب کہ ہمراہ او بودند بر خطا بودند و خطائے ایشان اجتہادی بود۔۔۔۔۔ و کتب القوم مشحونہ بالخطاء الاجتہاد سے کما صرح الامام الغزالی والقاضی ابوبکر وغیرہما، پس تفسیق و تضلیل در حق محاربان حضرت امیر جائز نباشد۔

”جاننا چاہتے کہ حضرت امیر (علی مرتضیٰ) کرم اللہ تعالیٰ وجہہ کے خلاف لڑنے والے خطا پر تھے اور حق حضرت امیر (علی مرتضیٰ کرم اللہ تعالیٰ وجہہ) کی جانب تھا، لیکن چونکہ یہ خطا، خطائے اجتہادی ہے اس لئے ملامت سے دُور اور مؤاخذہ سے بری ہے، جیسا کہ شارح مواقف، آمدی سے نقل کرتے ہیں کہ۔ جمل و صفین کے واقعات اجتہاد کی رُو سے ہوئے ہیں۔ شیخ ابوشکور سلمیٰ علیہ الرحمہ نے ”تمہید“ میں تصریح کی ہے کہ اہل سنت و جماعت اس بات پر متفق ہیں حضرت معاویہ رضی اللہ تعالیٰ عنہ مع اُن کے تمام اصحاب جو اُن کے ہمراہ تھے سب خطا پر تھے لیکن اُن کی خطا، خطائے اجتہادی تھی۔۔۔ اور قوم کی کتابیں خطائے اجتہادی (کے حکم) سے بھری ہوئی ہیں، جیسا کہ امام غزالی علیہ الرحمہ، قاضی ابوبکر علیہ الرحمہ وغیرہ نے صراحت کی ہے۔ لہذا حضرت امیر (علی مرتضیٰ کرم اللہ تعالیٰ وجہہ) کے ساتھ جنگ کرنے والوں کو فاسق اور گمراہ کہنا جائز نہیں ہے۔“

(مکتوبات ربانی، دفتر اول/ حصہ دوم/ مکتوب نمبر ۲۵۱/ صفحہ نمبر ۲۷۲)

اگلے صفحہ پر مزید فرماتے ہیں۔

اے برادر ! معاویہ تنہا دریں معاملہ نیست نصف از اصحاب کرام کم و بیش دریں معاملہ باوے شریک اند، پس محاربان امیر اگر کفرہ یافتہ باشند اعتماد از شطر دین میخیزد کہ از راہ تبلیغ ایشان بمارسیدہ است و تجویز تکندہ ایں معنی را مگر زندیقہ کہ مقصودش ابطال دین است۔

”اے برادر ! اس معاملے میں حضرت معاویہ رضی اللہ تعالیٰ عنہ تنہا نہیں ہیں بلکہ صحابہ کرام کی کم و بیش نصف جماعت اس میں حضرت معاویہ رضی اللہ تعالیٰ عنہ کے شریک ہیں۔ پس اگر حضرت امیر (علی مرتضیٰ رضی اللہ تعالیٰ عنہ) سے جنگ کرنے والے کفر یا فسق پر ہو تو نصف دین سے اعتماد ختم ہو جاتا ہے جو کہ اُن کی تبلیغ کے ذریعہ سے ہم تک پہنچا ہے۔ اور اس طرح کی بات کو سوائے زندیق کے اور کوئی تجویز نہیں کرتا جس کا مقصد دین کی بربادی اور اُس کو جھٹلانا ہے۔“

(مکتوبات ربانی، دفتر اول حصہ دوم، مکتوب نمبر ۲۵۱/صفحہ نمبر ۲۷۴)

امام اہل سنت علیٰ حضرت امام احمد رضا خاں محدث بریلوی علیہ الرحمۃ والرضوان (المتوفی ۱۳۴۰ھ) ”العیایا النبویۃ فی الفتاوی الرضویۃ“ میں فرماتے ہیں۔

”حضرت مرتضوی (امیر المومنین سیدنا علی مرتضیٰ رضی اللہ تعالیٰ عنہ سے جنھوں نے مشاجرات و منازعات کئے (اور اُس حق مآب صائب الرأے کی رائے سے مختلف ہوئے اور اُن اختلافات کے باعث اُن میں جو واقعات رونما ہوئے کہ ایک دوسرے کے مد مقابل آئے، مثلاً جنگ جمل میں حضرت طلحہ و زبیر و صدیقہ عائشہ اور جنگ صفین میں حضرت

امیر معاویہ بمقابلہ مولیٰ علی مرتضیٰ رضی اللہ تعالیٰ عنہم)۔ ہم اہل سنت اُن میں حق، جانب جناب مولیٰ علی مانتے اور سب کو (موردِ لغزش) بر غلط و خطا اور حضرت اَسَدُ اللہِی کو بدرجہا اُن سے اکمل و اعلیٰ جانتے ہیں، مگر بایں ہمہ بلحاظِ احادیثِ مذکورہ (کہ اُن حضرات کے مناقب و فضائل میں مروی ہیں) زبانِ طعن و تشنیع اُن دوسروں کے حق میں نہیں کھولتے اور اُنھیں اُن کے مراتب پر جو اُن کے لیے شرع سے ثابت ہوئے رکھتے ہیں، کسی کو کسی پر اپنی ہوائے نفس سے فضیلت نہیں دیتے۔ اور اُن کے مشاجرات میں دخل اندازی کو حرام جانتے ہیں، اور اُن کے اختلافات کو ابوحنیفہ و شافعی جیسا اختلاف سمجھتے ہیں۔“

(فتاویٰ رضویہ، جلد ۲۹ صفحہ نمبر ۳۷۵)

اعلیٰ حضرت علیہ الرحمہ اُسی فتاویٰ میں آگے مزید فرماتے ہیں۔

”جنگِ جمل و صفین میں حق بدستِ حق پرست امیر المومنین علی کرم اللہ تعالیٰ وجہہ تھا، مگر حضرات صحابہء کرام مخالفین کی خطا، خطائے اجتہادی تھی جس کی وجہ سے اُن پر طعن سخت حرام، اُن کی نسبت کوئی کلمہ اس سے زائد گستاخی کا نکالنا بیشک رِفض ہے اور خروج از دائرۃ اہل سنت۔ جو کسی صحابی کی شان میں کلمہ طعن و توہین کہے، اُنھیں بُرا جانے، فاسق مانے، اُن میں سے کسی سے بُغض رکھے مطلقاً رافضی ہے۔“

(فتویٰ رضویہ، جلد ۲۹ صفحہ نمبر ۶۱۵)

## ایک غلط فہمی کا ازالہ :

یہاں اس بات کی وضاحت بھی ضروری ہے کہ اعلیٰ حضرت علیہ الرحمہ کا یہ فرمانا کہ۔  
”اُن کے (یعنی حضراتِ طلحہ و زبیر و عائشہ صدیقہ و امیر معاویہ رضی اللہ تعالیٰ عنہم اور حضرت مولیٰ علی رضی



تعالیٰ عنہ کے درمیان) مُشَاجَرَات میں دُغل اندازی کو حرام جانتے ہیں۔“ اس کا ہرگز یہ مطلب نہیں کہ حضرت طلحہ، حضرت زبیر، اُمّ المؤمنین حضرت عائشہ صدیقہ، حضرت امیر معاویہ رضی اللہ تعالیٰ عنہم کے فضائل بیان نہ کیے جائے۔

یاد رکھیے ! کف لسان کا حکم صرف مُشَاجَرَات و مُنَازَعَات (اختلافات، مخالف و جھگڑے) میں ہے، فضائل بیان کرنے میں نہیں۔ کتب عقائد میں یہ تو ہے کہ مشاجرات صحابہ میں سکوت کیا جائے گا، لیکن یہ کسی عقیدے کی کتاب میں نہیں لکھا ہے کہ اُن حضرات کے فضائل میں سکوت کیا جائے گا۔ اگر فضائل بیان کرنے میں کف لسان کا حکم ہوتا تو خود غیب دال نبی ﷺ، صحابہ کرام، تابعین، تبع تابعین، مجتہدین و فقہاء عظام اُنکے فضائل بیان نہ کرتے اور ائمہ محدثین و علماء دین اُن کی شان و منقبت میں مستقل کتابیں تصنیف نہ کرتے۔

فضیلت میں ہر صحابی کا اپنا ایک الگ مقام و مرتبہ ہے۔ لہذا سخیثیت صحابی حضرت امیر معاویہ رضی اللہ تعالیٰ عنہ کا بھی اپنا ایک مخصوص مقام و مرتبہ ہے۔ اُنھیں مملکت اسلامیہ کا پہلا بادشاہ تسلیم کیا گیا ہے۔ لیکن یہ بھی ایک ناقابل انکار حقیقت ہے کہ صحابہ کرام میں افضلیت کے جو درجات ہیں، مثلاً۔۔۔ خلفاء الراشدین، عشرہ مبشرہ، اصحاب بدر، اصحاب اُحد، اصحاب بیعت الرضوان، اصحاب ہجرت۔۔۔ وغیرہ۔ ان میں سے کسی میں بھی حضرت امیر معاویہ رضی اللہ تعالیٰ عنہ کا شمار نہیں ہوتا۔

امام اہل سنت اعلیٰ حضرت امام احمد رضا محدث بریلوی علیہ الرحمۃ والرضوان ”العتایا النبویۃ فی فتاویٰ الرضویۃ“ میں فرماتے ہیں۔

”رہے امیر معاویہ رضی اللہ تعالیٰ عنہ تو اُن کا درجہ اُن سب کے بعد ہے۔ اور حضرت

مولیٰ علی مرتضیٰ کرم اللہ تعالیٰ وجہہ الاسنی کے مقام رفیع (مراتب بلند و بالا) و شانِ منیع (عظمت و منزلت محکم و اعلا) تک تو اُن سے وہ دُور دراز منزلیں ہیں جن ہزاروں ہزار رہوار برق کردار (ایسے کشادہ و فراخ قدم گھوڑے جیسے بجلی کا کوندا) صبارفتار (ہوا سے بات کرنے والے، تیز رفتیز گام) تھک رہیں اور قطع (مسافت) نہ کر سکیں۔ مگر فضل صحبت (و شرف صحابیت و فضل) و شرف سعادت خدائی دین ہے (جس سے مسلمان آنکھ بند نہیں کر سکتے تو اُن پر لعن طعن یا اُن کی توہین و تنقص کیسے گوارا رکھیں اور کیسے سمجھ لیں کہ مولیٰ علی کے مقابلے میں اُنھوں نے جو کچھ کیا بر بنائے نفسانیت تھا۔ صاحب ایمان مسلمان کے خواب و خیال میں بھی یہ بات نہیں آ سکتی۔“

(فتاویٰ رضویہ، جلد ۲۹، صفحہ نمبر ۳۷۷-۳۷۸)

اختتام تحریر میں پھر عرض کر دوں کہ صحابہء کرام میں افضلیت کی درجہ بندی ہم نے نہیں کی ہے بلکہ یہ درجہ بندی خود رب تبارک و تعالیٰ اور اُس کے رسول صلی اللہ تعالیٰ علیہ وآلہ وسلم نے فرمائی ہے۔ لہذا اب اس پر کسی کو اعتراض کی کیا گنجائش !!

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلْ ط أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا ط وَكُلًّا وَعَدَ اللَّهُ الْحُسْنَى ط وَاللَّهُ بِمَا تَعْمَلُونَ خَبِيرٌ ۝

”تم میں برابر نہیں وہ جنھوں نے فتح مکہ سے قبل خرچ کیا اور جہاد کیا، وہ مرتبہ میں اُن سے بڑے ہیں جنھوں نے فتح مکہ کے بعد خرچ اور جہاد کیا، اور اُن سب سے اللہ جنت کا وعدہ فرما چکا، اور اللہ کو تمہارے کاموں کی خبر ہے۔“

(قرآن کریم، پارہ ۲۷، سورۃ الحدید، آیت ۱۰)

بعض علماء بیان کرتے ہیں کہ حضرت امیر معاویہ رضی اللہ تعالیٰ عنہ فتح مکہ سے چند عرصہ قبل ایمان لائے تھے، لیکن باخوفِ مشرکین اپنے ایمان کو چھپائے رکھا۔ البتہ یہ بات بالتحقیق ثابت ہے کہ حضرت امیر معاویہ رضی اللہ تعالیٰ عنہ نے اپنے ایمان کا اظہار فتح مکہ کے بعد کیا۔ اب معترضین صاحبان سے میں پوچھتا ہوں کہ وہ دلائل کے ساتھ یہ بتانے کی زحمت فرمائیں کہ ”آصحابِ رسول کے افضلیت کے درجات میں وہ خود حضرت امیر معاویہ رضی اللہ تعالیٰ عنہ کو کس درجہ میں شمار کرتے ہیں؟“ واللہ تعالیٰ اعلم ثم رسولہ اعلم۔

والسلام

حقیر سگ بارگاہِ رضا

محمد فاروق خان رضوی عفرلہ

۲۲ جولائی ۲۰۲۱ء

